



UNJONI EWROPEA

IL-PARLAMENT EWROPEW

IL-KUNSILL

**Brussell, 5 ta' Novembru 2025
(OR. en)**

2023/0202(COD)

PE-CONS 31/25

**DATAPROTECT 137
JAI 977
DIGIT 134
MI 496
FREMP 182
CODEC 935**

ATTI LEGIŻLATTIVI U STRUMENTI OĦRA

Suġġett: **REGOLAMENT TAL-PARLAMENT EWROPEW U TAL-KUNSILL li
jistabbilixxi regoli proċedurali addizzjonali dwar l-infurzar tar-Regolament
(UE) 2016/679**

REGOLAMENT (UE) 2025/...
TAL-PARLAMENT EWROPEW U TAL-KUNSILL

ta' ...

**li jistabbilixxi regoli proċedurali addizzjonali
dwar l-infurzar tar-Regolament (UE) 2016/679**

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 16 tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew¹,

Wara li kkonsultaw il-Kumitat tar-Regjuni,

Filwaqt li jaġixxu skont il-proċedura leġislattiva ordinarja²,

¹ ĠU C, C/2024/1578, 5.3.2024, ELI: <http://data.europa.eu/eli/C/2024/1578/oj>.

² Il-pożizzjoni tal-Parlament Ewropew tal-21 ta' Ottubru 2025 (għadha mhijiex ippubblikata f'Il-Ġurnal Uffiċjali) u d-deċiżjoni tal-Kunsill ta'

Billi:

- (1) Ir-Regolament (UE) 2016/679 tal-Parlament Ewropew u tal-Kunsill³ jistabbilixxi sistema ta' infurzar deċentralizzata li għandha l-għan li tiżgura l-interpretazzjoni u l-applikazzjoni konsistenti ta' dak ir-Regolament f'każijiet li jikkonċernaw l-ipproċessar transkonfinali. F'tali każijiet, is-sistema ta' infurzar deċentralizzata tirrikjedi kooperazzjoni bejn l-awtoritajiet superviżorji fi sforz biex jiksbu kunsens. Fejn l-awtoritajiet superviżorji ma jkunux jistgħu jiksbu kunsens, ir-Regolament (UE) 2016/679 jipprevedi risoluzzjoni tat-tilwim mill-Bord Ewropew għall-Protezzjoni tad-Data (il-“Bord”).
- (2) Sabiex jiġi previst il-funzjonament bla xkiel u effettiv tal-mekkaniżmu ta' kooperazzjoni u tal-mekkaniżmu għar-risoluzzjoni tat-tilwim kif previst fl-Artikoli 60 u 65 tar-Regolament (UE) 2016/679, rispettivament, huwa meħtieġ li jiġu stabbiliti regoli dwar it-twettiq ta' proċedimenti mill-awtoritajiet superviżorji f'każijiet li jikkonċernaw l-ipproċessar transkonfinali, u mill-Bord matul ir-risoluzzjoni tat-tilwim, inkluż it-trattament ta' lmenti. Għal dik ir-raġuni, huwa meħtieġ ukoll li jiġu stabbiliti regoli li jikkonċernaw l-eżerċizzju tad-dritt li wieħed jinstema' qabel l-adozzjoni ta' deċiżjonijiet mill-awtoritajiet superviżorji u, skont il-każ, mill-Bord.

³ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jhassar id-Direttiva 95/46/KE (Regolament Ġenerali dwar il-Protezzjoni tad-Data) (ĠU L 119, 4.5.2016, p. 1, ELI: <http://data.europa.eu/eli/reg/2016/679/oj>).

- (3) Fin-nuqqas ta' regoli tal-Unjoni li jirregolaw il-kwistjoni, huwa f'idejn kull Stat Membru, f'konformità mal-prinċipju ta' awtonomija proċedurali tal-Istati Membri, li jistabbilixxi r-regoli dettaljati tal-proċeduri amministrattivi u ġudizzjarji maħsuba biex jiġi żgurat livell għoli ta' protezzjoni tad-drittijiet li l-individwi jisiltu mil-liġi tal-Unjoni. Għalhekk jenħtieġ li l-liġi proċedurali ta' kull Stat Membru tapplika għall-awtoritajiet superviżorji sa fejn dan ir-Regolament ma jarmonizzax kwistjoni, u dment li tali regoli proċedurali nazzjonali ma jfixklux il-prinċipji tal-effettività u l-ekwivalenza tal-liġi tal-Unjoni.
- (4) Dan ir-Regolament għandu l-għan li jiżgura li l-investigazzjonijiet f'każijiet li jikkonċernaw l-ipproċessar transkonfinali jitwettqu f'konformità mal-prinċipju ta' amministrazzjoni tajba, b'mod partikolari li jitwettqu b'mod imparzjali, ġust u fi żmien raġonevoli. Dan ir-Regolament, għalhekk, jistabbilixxi xi prinċipji orizzontali relatati mal-proċeduri fl-infurzar tar-Regolament (UE) 2016/679 għal tali każijiet.
- (5) L-ilmenti huma sors essenzjali ta' informazzjoni għall-identifikazzjoni ta' ksur tar-regoli dwar il-protezzjoni tad-data. L-informazzjoni mogħtija minn ilmentatur bħala parti mill-ilment imressaq jew meta jesprimi l-fehmiet tiegħu tista' tinkludi argumenti u evidenza li jistgħu jgħinu biex isir progress fl-investigazzjoni. L-istabbiliment ta' proċeduri ċari u effiċjenti għat-trattament tal-ilmenti f'każijiet li jikkonċernaw l-ipproċessar transkonfinali huwa meħtieġ peress li huwa possibbli li l-ilment jiġi ttrattat minn awtorità superviżorja minbarra dik li quddiemha jkun tressaq l-ilment.

- (6) Jenħtieg li lment jinftiehem bhala talba mressqa minn sugġett tad-data lil awtorità superviżorja f'konformità mal-Artikolu 77(1) jew l-Artikolu 80 tar-Regolament (UE) 2016/679. Is-sempliċi rappurtar ta' ksur allegat li ma jikkonċernax l-ipproċessar ta' data personali relatata mas-sugġett tad-data, talbiet għal parir minn kontrolluri jew proċessuri jew talbiet ġenerali rigward l-applikazzjoni tar-Regolament (UE) 2016/679, jew minn kontrolluri, proċessuri jew persuni fiżiċi, ma għandux jitqies bhala lment.
- (7) Sabiex ilment li jikkonċerna l-ipproċessar transkonfinali jkun ammissibbli, jenħtieg li jkun fih informazzjoni speċifikata. Jenħtieg li ma tkun meħtieġa l-ebda informazzjoni addizzjonali għal dik speċifikata f'dan ir-Regolament biex tali lment ikun ammissibbli. Jibqgħu japplikaw il-modalitajiet u r-rekwiziti amministrattivi ta' ammissibbiltà għall-ilmenti skont il-liġi nazzjonali tal-awtorità superviżorja li quddiemha jkun tressaq ilment, bħal-lingwa, l-istatut tal-limitazzjonijiet, il-mezzi ta' identifikazzjoni, il-forma elettronika, il-mudell speċifiku jew il-firma.
- (8) Id-dettalji ta' kuntatt tal-persuna li tressaq l-ilment jistgħu jinkludu indirizz postali, post ta' residenza u, fejn disponibbli, indirizz elettroniku. Il-fatt li l-ilmentatur ikun persuna fiżika li ma tkunx f'pożizzjoni li teżerċita d-dritt tagħha li tressaq ilment mingħajr l-assistenza ta' rappreżentant legali, pereżempju minhabba li hija minuri jew minhabba li għandha diżabbiltà jew vulnerabbiltà, u, għalhekk, teżerċita d-drittijiet tagħha permezz ta' persuna oħra, bħal ġenitur, kustodju legali jew membru tal-familja, dment li tali rappreżentanza tkun permessa skont il-liġi nazzjonali, jeħtieg li jiġi identifikat b'mod ċar fil-mument li fih jitressaq l-ilment.

- (9) Meta l-ilment jitressaq minn korp, organizzazzjoni jew assoċjazzjoni mingħajr skop ta' qligħ msemmija fl-Artikolu 80 tar-Regolament (UE) 2016/679, jenħtiegħ li tingħata prova li l-korp, l-organizzazzjoni jew l-assoċjazzjoni tkun għet ikkostitwita kif xieraq f'konformità mal-liġi ta' Stat Membru flimkien mal-isem u d-dettalji ta' kuntatt ta' tali korp, organizzazzjoni jew assoċjazzjoni kif ukoll prova li tali korp, organizzazzjoni jew assoċjazzjoni qed taġixxi abbażi tal-mandat tas-sugġett tad-data. Il-modalitajiet u l-proċeduri għal tali prova jiġu ddeterminati f'konformità mal-liġi tal-Istat Membru tal-awtorità superviżorja li quddiemha jkun tressaq l-ilment.
- (10) Jenħtiegħ li l-ilmentatur ma jkunx meħtiegħ jikkuntattja lill-parti investigata qabel ma jressaq ilment sabiex dak l-ilment ikun ammissibbli. Meta l-ilment ikun relatat mal-eżerċizzju ta' dritt tas-sugġett tad-data li jserraħ fuq li s-sugġett tad-data kkonċernat jagħmel talba lill-kontrollur, dik it-talba jenħtiegħ li ssir lill-kontrollur qabel ma jitressaq l-ilment.
- (11) Jenħtiegħ li l-awtorità superviżorja li quddiemha jkun tressaq l-ilment tiddetermina, permezz ta' konklużjoni preliminari, jekk l-ilment jikkonċernax l-ipproċessar transkonfinali, l-awtorità superviżorja prezunta li hija kompetenti biex taġixxi bħala l-awtorità superviżorja ewlenija f'konformità mal-Artikolu 56(1) tar-Regolament (UE) 2016/679, u jekk l-Artikolu 56(2) tar-Regolament (UE) 2016/679 japplikax. Meta ma tkunx inbdiet proċedura ta' riżoluzzjoni bikrija, l-awtorità superviżorja li quddiemha jkun tressaq l-ilment jenħtiegħ li tibgħat l-ilmenti ammissibbli lill-awtorità superviżorja prezunta li hija kompetenti biex taġixxi bħala awtorità superviżorja ewlenija u tinforma lill-ilmentatur b'dan. Id-determinazzjoni tal-ammissibbiltà tal-ilment mill-awtorità superviżorja li quddiemha jkun tressaq l-ilment jenħtiegħ li tkun vinkolanti fuq l-awtorità superviżorja ewlenija.

- (12) Huwa importanti li l-awtoritajiet superviżorji jiffaċilitaw il-prezentazzjoni tal-informazzjoni kollha meħtieġa mill-ilmentatur, pereżempju billi jipprovdu mudelli jew formoli elettronici, filwaqt li jqisu l-gwida rilevanti tal-Bord. L-awtoritajiet superviżorji jistgħu jiffaċilitaw it-tressiq ta' lmenti f'format elettroniku faċli għall-utent filwaqt li jqisu l-ħtiġijiet tal-persuni b' diżabbiltà, sakemm l-informazzjoni meħtieġa mill-ilmentatur tikkorrispondi għall-informazzjoni speċifikata meħtieġa. L-ebda informazzjoni addizzjonali ma jenħtieġ li tkun meħtieġa sabiex l-ilment ikun ammissibbli.
- (13) Sabiex jiġi ffaċilitat it-trattament ta' lment, jenħtieġ li l-awtoritajiet superviżorji jkunu jistgħu jitolbu informazzjoni supplimentari mingħand l-ilmentatur. Meta xi informazzjoni meħtieġa biex l-ilment jitqies ammissibbli tkun nieqsa, l-awtorità superviżorja li quddiemha jkun tressaq dak l-ilment tista' tikkuntattja lill-ilmentatur sabiex tikseb l-informazzjoni nieqsa, fejn fattibbli. Jenħtieġ li meta lment ikun inammissibbli, l-awtorità superviżorja tiddikjarah inammissibbli u tinforma lill-ilmentatur bl-informazzjoni nieqsa sal-iskadenza prevista minn dan ir-Regolament, biex tippermetti lil dak l-ilmentatur jippreżenta lment ammissibbli.
- (14) Meta, wara li tirċievi lment ammissibbli li jikkonċerna l-ipproċessar transkonfinali minn awtorità superviżorja, l-awtorità superviżorja ewlenija tkun teħtieġ informazzjoni addizzjonali mill-ilmentatur sabiex tippermetti l-investigazzjoni sħiħa tal-ilment, jenħtieġ li l-awtorità superviżorja li quddiemha jkun tressaq l-ilment tassisti lill-awtorità superviżorja ewlenija, inkluż billi tikkuntattja lill-ilmentatur biex titlob l-informazzjoni meħtieġa jekk ikun meħtieġ.

- (15) Meta l-awtorità superviżorja ewlenija tibda investigazzjoni abbażi ta' lment, jenħtieg li l-partijiet investigati jiġu infurmati mingħajr dewmien dwar it-tressiq ta' dak l-ilment u dwar l-elementi ewlenin tiegħu. Madankollu, l-għoti ta' tali informazzjoni mill-awtorità superviżorja ewlenija jista' jiġi pospost sakemm ikun meħtieg biex tiġi protetta l-integrità tal-investigazzjoni u biex il-miżuri investigattivi jkunu jistgħu jitwettqu b'mod effettiv.
- (16) Sabiex jiġi ggarantit il-funzjonament effettiv tal-mekkanizmi ta' kooperazzjoni u konsistenza fil-Kapitolu VII tar-Regolament (UE) 2016/679, huwa importanti li l-kazijiet li jikkoncernaw l-ipproċessar transkonfinali jiġu rizzolti fil-ħin u f'konformità mal-ispirtu ta' kooperazzjoni sinċiera u effettiva li huwa l-bażi tal-Artikolu 60 tar-Regolament (UE) 2016/679. L-awtorità superviżorja ewlenija jenħtieg li teżercita l-kompetenza tagħha fil-qafas ta' kooperazzjoni mill-qrib mal-awtoritajiet superviżorji l-oħrajn ikkonċernati. Bl-istess mod, jenħtieg li l-awtoritajiet superviżorji kkonċernati jinvolvu ruħhom b'mod attiv fl-investigazzjoni fi stadju bikri fi sforz biex jinkiseb kunsens, billi jagħmlu użu sħiħ mill-għodod ipprovduti mir-Regolament (UE) 2016/679. Huwa importanti li l-kooperazzjoni bejn l-awtoritajiet superviżorji tkun ibbażata fuq djalogu miftuħ li jippermetti lill-awtoritajiet superviżorji kkonċernati jhallu impatt sinifikanti fuq il-perkors tal-investigazzjoni billi jaqsmu l-esperjenzi u l-fehmiet tagħhom mal-awtorità superviżorja ewlenija, b'kunsiderazzjoni xierqa tal-margni ta' diskrezzjoni li tgawdi kull awtorità superviżorja. Jenħtieg li l-awtoritajiet superviżorji jwettqu proċeduri b'mod espedjenti u effiċjenti u jenħtieg li jikkooperaw ma' xulxin b'mod sinċier u effettiv, inkluż billi jipprovdu appoġġ fejn meħtieg u jwieġbu għat-talbiet mingħajr dewmien.

- (17) Jenħtieg li l-awtoritajiet supervizorji jiddeciedu dwar l-ilmenti f'perjodu ta' zmien raġonevoli. Għal din ir-raġuni, dan ir-Regolament jistabbilixxi limiti ta' zmien. X'inhu perjodu ta' zmien raġonevoli jiddependi fuq iċ-ċirkostanzi ta' kull każ u, b'mod partikolari, il-kuntest tiegħu, id-diversi passi proċedurali segwiti mill-awtorità supervizorja ewlenija, l-imġiba tal-partijiet investigati u l-ilmentatur matul il-proċedura u l-kumplessità tal-każ. Sabiex jiġu protetti b'mod effettiv id-drittijiet u l-libertajiet fundamentali tas-suġġetti tad-data fir-rigward tal-ipproċessar ta' data personali, huwa importanti li l-ilmenti jiġu ttrattati b'mod effiċjenti u espedjenti. Skont iċ-ċirkostanzi ta' każ, iż-żmien meħtieg biex jiġi ttrattat ilment jista' jkun iqsar mil-limitu ta' zmien previst f'dan ir-Regolament. Il-kooperazzjoni effiċjenti bejn l-awtorità supervizorja ewlenija u l-awtoritajiet supervizorji l-oħrajn ikkonċernati jista' jkollha wkoll impatt pożittiv fuq it-trattament espedjenti tal-każijiet.
- (18) Ilmentatur jenħtieg li jkollu l-possibbiltà li jikkomunika esklużivament mal-awtorità supervizorja li quddiemha jkun tressaq l-ilment ta' dak l-ilmentatur. Dik il-possibbiltà ma twaqqafx lill-ilmentatur milli jikkomunika direttament ma' awtorità supervizorja oħra, inkluża l-awtorità supervizorja ewlenija.
- (19) Huwa importanti li tiġi kkunsidrata d-data personali pproċessata u s-sitwazzjoni tas-suġġett tad-data, pereżempju meta lment ikun relatat mal-ipproċessar ta' data personali ta' minorenni.
- (20) L-awtorità supervizorja ewlenija jenħtieg li tipprovdi lill-awtorità supervizorja li quddiemha jkun tressaq l-ilment bil-informazzjoni meħtieġa dwar il-progress tal-investigazzjoni bil-ġħan li tipprovdi aġġornamenti lill-ilmentatur.

- (21) Sabiex l-awtoritajiet superviżorji jtemmu malajr il-ksur tar-Regolament (UE) 2016/679 u jiksbu rizzoluzzjoni rapida għall-ilmentaturi, jenħtieg li l-awtoritajiet superviżorji jagħmlu hilitom, fejn xieraq, biex jirrizolvu l-ilmenti permezz ta' proċedura ta' rizzoluzzjoni bikrija f'konformità ma' dan ir-Regolament. Għal dak l-iskop, l-awtorità superviżorja jenħtieg li tistabbilixxi jekk il-ksur allegat fl-ilment ikunx intemm b'mod li jrendi l-ilment mingħajr skop. L-Istati Membri mhumiex meħtieġa jintroduċu proċeduri godda skont il-liġi nazzjonali biex jippermettu lill-awtoritajiet superviżorji tagħhom isolvu lment permezz ta' proċedura ta' rizzoluzzjoni bikrija.
- (22) Ilment jenħtieg li jiġi rizzolt permezz ta' proċedura ta' rizzoluzzjoni bikrija biss meta l-ilmentatur ma jkunx ipprezenta oġġezzjoni f'waqtha għas-sejba li l-ksur allegat ikun intemm u li għalhekk l-ilment ikun mingħajr skop. Għalhekk, ir-rizzoluzzjoni bikrija ta' lment jenħtieg li tapplika għal każijiet fejn l-ilmentatur ikun jista' jivvaluta l-eżitu propost kif xieraq.
- (23) Ir-rizzoluzzjoni bikrija ta' lment tista' tkun partikolarment utli biex jiġu rizzolti malajr l-ilmenti li jikkonċernaw ksur tad-drittijiet tas-sugġett tad-data skont il-Kapitolu III tar-Regolament (UE) 2016/679 għas-sodisfazzjon tal-ilmentatur. Jenħtieg li dik ir-rizzoluzzjoni bikrija tippermetti lill-awtorità superviżorja li quddiemha jkun tressaq l-ilment jew lill-awtorità superviżorja ewlenija jistabbilixxu, abbażi ta' involviment preliminari mal-kontrollur u dment li tkun inkisbet evidenza ta' sostenn, li l-ilment ikun mingħajr skop.

- (24) Ir-risoluzzjoni bikrija ta' lment permezz ta' proċedura ta' risoluzzjoni bikrija jenhtieg li tkun mingħajr preġudizzju għall-eżerċizzju mill-awtorità superviżorja ewlenija tas-setgħat tagħha f'konformità mar-Regolament (UE) 2016/679 dwar l-istess suġġett, pereżempju fil-każ ta' ksur sistemiku jew ripetittiv tar-Regolament (UE) 2016/679.
- (25) Meta l-awtorità superviżorja ewlenija li lilha jkun intbagħat l-ilment tqis li lment jista' jiġi riżolt permezz ta' proċedura ta' risoluzzjoni bikrija, jenhtieg li jiġi ppreżentat abbozz ta' deċiżjoni skont l-Artikolu 60(3) tar-Regolament (UE) 2016/679 lill-awtoritajiet superviżorji l-oħrajn ikkonċernati, bil-ħsieb li tiġi adottata deċiżjoni finali f'konformità mal-Artikolu 60(7) tar-Regolament (UE) 2016/679 li tistabbilixxi li l-ksur allegat ikun intemm u li l-ilment, jew parti mill-ilment, ikun gie riżolt mill-awtorità superviżorja ewlenija. L-abbozz ta' deċiżjoni ppreżentat jista' għalhekk jiġi ssimplifikat u limitat għall-informazzjoni li l-ilment gie riżolt, kompletament jew parzjalment, permezz ta' proċedura ta' risoluzzjoni bikrija, li tindika r-raġunijiet fil-bażi tad-deċiżjoni u l-ambitu tar-risoluzzjoni, u li tikkonferma li l-ilment għalhekk huwa mingħajr skop. F'tali każijiet, l-awtorità superviżorja ewlenija jenhtieg li tippreżenta direttament l-abbozz ta' deċiżjoni tagħha lill-awtoritajiet superviżorji l-oħrajn ikkonċernati, mingħajr ma jkollha għalfejn tabbozza u tiċċirkola sommarju tal-kwistjonijiet ewlenin jew tas-sejbiet preliminari.

- (26) Meta l-awtorità superviżorja ewlenija tkun iffurmat fehma preliminari dwar il-kwistjonijiet prinċipali f'investigazzjoni, jenħtieg li jkun possibbli li l-awtorità superviżorja ewlenija tikkoopera mal-awtoritajiet superviżorji l-oħrajn ikkonċernati permezz ta' proċedura sempliċi ta' kooperazzjoni. Il-proċedura sempliċi ta' kooperazzjoni jenħtieg li tiġi applikata fuq bażi ta' każ b'każ, dment li l-awtorità superviżorja ewlenija tqis li ma jkun jeżisti l-ebda dubju raġonevoli dwar l-ambitu tal-investigazzjoni u li l-kwistjonijiet legali u fattwali identifikati ma jirrikjedux kooperazzjoni addizzjonali li tkun meħtieġa għall-iskopijiet ta' investigazzjoni kumplessa, b'mod partikolari meta daww il-kwistjonijiet ikunu jistgħu jiġu indirizzati abbażi tal-karatteristiċi tal-każ u ta' deċiżjonijiet preċedenti f'każijiet simili. Barra minn hekk, huwa importanti li l-ġurisprudenza u l-linji gwida eżistenti adottati mill-Bord dwar l-allegat ksur tar-Regolament (UE) 2016/679 li għandu jiġi investigat jitqiesu wkoll mill-awtorità superviżorja ewlenija meta jitqies li x'aktarx jinkiseb kunsens dwar l-elementi ewlenin ta' każ. Fil-prinċipju, il-proċedura sempliċi ta' kooperazzjoni ma tapplikax meta l-każ iqajjem problemi sistemici jew rikorrenti f'diversi Stati Membri, jikkonċerna kwistjoni legali ġenerali fir-rigward tal-interpretazzjoni, l-applikazzjoni jew l-infurzar tar-Regolament (UE) 2016/679, huwa relatat mal-intersezzjoni tal-protezzjoni tad-data ma' oqsma legali oħra, jaffettwa għadd kbir ta' suġġetti tad-data f'diversi Stati Membri, jew huwa relatat ma' għadd kbir ta' lmenti f'diversi Stati Membri jew meta jista' jkun hemm riskju għoli għad-drittijiet u l-libertajiet tas-suġġetti tad-data.

- (27) Meta l-awtorità superviżorja ewlenija jkollha l-ħsieb li tapplika l-proċedura ta' kooperazzjoni sempliċi, jenħtiegħ li tinforma lill-awtoritajiet superviżorji l-oħrajn ikkonċernati bl-intenzjoni tagħha u tipprovdi l-informazzjoni kollha li tikkonċerna l-karatteristiċi tal-każ u l-ilment, inklużi l-fatti rilevanti ewlenin u l-allegat ksur li għandu jiġi investigat. Meta tiġi applikata l-proċedura ta' kooperazzjoni sempliċi, l-awtorità superviżorja ewlenija jenħtiegħ li tkompli tikkoopera mal-awtoritajiet superviżorji l-oħrajn ikkonċernati u tippreżenta abbozz ta' deċiżjoni fil-limiti ta' żmien previsti f'dan ir-Regolament.
- (28) Meta awtorità superviżorja tkun meħtieġa tiegħu ċerti passi proċedurali f'limiti ta' żmien speċifikati, l-iskop ta' dawk il-limiti ta' żmien huwa li jiġi żgurat li l-proċedura tavvanza u tintemm fi żmien raġonevoli. Dawn it-termini ma jipprekludux li l-awtoritajiet superviżorji jiehdu l-passi proċedurali meħtieġa wara l-iskadenza tagħhom. Għalhekk, huwa meħtieġ li jiġi żgurat li t-teħid ta' tali passi proċedurali wara l-iskadenza tat-termini korrispondenti tagħhom ma jkunx jista' jitqies bħala raġuni għall-illegalità jew għall-invalidità tal-pass proċedurali inkwistjoni jew tad-deċiżjoni finali.
- (29) L-awtorità superviżorja ewlenija jenħtiegħ li tkun tista' testendi l-limitu ta' żmien għall-preżentazzjoni ta' abbozz ta' deċiżjoni. Tali estensjonijiet jenħtiegħ li jiġu applikati biss fuq bażi eċċezzjonali minħabba l-kumplessità ta' każ. Jenħtiegħ li l-awtoritajiet superviżorji l-oħrajn ikkonċernati jiġu informati u jkollhom l-opportunità li jippreżentaw oġġezzjonijiet għall-estensjoni, li jenħtiegħ li jitqiesu mill-awtorità superviżorja ewlenija meta tiddetermina jekk tapplikax estensjoni għal-limitu ta' żmien u, fejn applikabbli, id-durata ta' dik l-estensjoni.

- (30) Meta l-awtorità superviżorja ewlenija testendi l-limitu ta' żmien għall-preżentazzjoni ta' abbozz ta' deċiżjoni, jenħtieġ li l-awtoritajiet superviżorji l-oħrajn ikkonċernati jkunu jistgħu jinformat lill-awtorità superviżorja ewlenija bil-valutazzjoni tagħhom li hemm ħtieġa ta' azzjoni sabiex jiġu protetti d-drittijiet u l-libertajiet tas-suġġetti tad-data. Meta l-awtorità superviżorja ewlenija tkun ġiet informata b'tali valutazzjoni, u ma tippreżentax abbozz ta' deċiżjoni fil-limitu ta' żmien estiż, il-ħtieġa urgenti li tagixxi kif imsemmi fl-Artikolu 66(1) tar-Regolament (UE) 2016/679 jenħtieġ li tiġi prezunta li hija ssodisfata. Minkejja dik il-possibbiltà, il-proċedura ta' urgenza tibqa' disponibbli għall-awtoritajiet superviżorji soġġett għall-kundizzjonijiet stabbiliti fl-Artikolu 66 tar-Regolament (UE) 2016/679.
- (31) Sabiex jiġi żgurat li l-proċedimenti jitmexxew b'mod effiċjenti, mingħajr preġudizzju għall-awtonomija proċedurali tal-Istati Membri, huwa preferibbli li r-rimedji kontra l-passi proċedurali meħuda mill-awtoritajiet superviżorji jkunu disponibbli biss flimkien ma' rimedju kontra deċiżjoni finali, sakemm il-pass proċedurali fih innifsu ma jaffettwax b'mod irriversibbli d-drittijiet tal-parti investigata jew tal-ilmentatur, irrispettivament mid-deċiżjoni finali.
- (32) Huwa partikolarment importanti li l-awtoritajiet superviżorji jiksbu kunsens dwar aspetti ewlenin tal-każ kmieni kemm jista' jkun u qabel l-adozzjoni tal-abbozz ta' deċiżjoni msemmi fl-Artikolu 60 tar-Regolament (UE) 2016/679.

- (33) L-iskambju ta' informazzjoni rilevanti bejn l-awtorità superviżorja ewlenija u l-awtoritajiet superviżorji l-oħrajn ikkonċernati huwa element importanti biex jiġi appoġġjat l-ispirtu ta' kooperazzjoni effettiva u sinciera. Dak l-iskambju, u l-ġhoti f'waqtu ta' informazzjoni speċifika mill-awtorità superviżorja ewlenija, huwa proċess kontinwu matul investigazzjoni u d-dokumenti u d-dettalji meħtieġa jistgħu jvarjaw skont il-kumplessità tal-każ. Skont l-istadju tal-investigazzjoni u ċ-ċirkostanzi ta' każ, l-informazzjoni rilevanti tista' tinkludi, inter alia, l-iskambju ta' korrisondenza mal-kontrollur jew mas-sugġett tad-data fir-rigward ta' lment jew investigazzjoni, id-dokumenti preparatorji għal awditu jew ispezzjoni, jew valutazzjoni teknika jew legali preliminari mill-awtorità superviżorja ewlenija b'riżultat ta' pass speċifiku fl-investigazzjoni tagħha.
- (34) Filwaqt li jenħtieġ li l-awtorità superviżorja ewlenija tipprovdi kwalunkwe informazzjoni rilevanti lill-awtoritajiet superviżorji l-oħrajn ikkonċernati mingħajr dewmien wara li l-informazzjoni ssir disponibbli, jenħtieġ li l-awtoritajiet superviżorji l-oħrajn ikkonċernati jagħmlu disponibbli wkoll b'mod proattiv kwalunkwe informazzjoni rilevanti meqjusa utli għall-valutazzjoni tal-elementi legali u fattwali ta' każ. Jenħtieġ li l-iskambju ta' informazzjoni rilevanti jappoġġja l-kooperazzjoni rapida u effettiva bejn l-awtoritajiet superviżorji u, f'ċerti każijiet, jista' jiġi appoġġjat minn sommarju, siltiet jew kopji ta' dokumenti sabiex każ jinftiehem malajr, filwaqt li tkun tista' tiġi pprovduta informazzjoni komplementari meta meħtieġ. Sabiex jiġi ffaċilitat l-iskambju effettiv u xieraq ta' informazzjoni rilevanti bejn l-awtoritajiet superviżorji, jenħtieġ li l-Bord ikun jista' jispeċifika l-modalitajiet u r-rekwiziti għall-iskambju ta' tali informazzjoni.

- (35) Bħala parti mill-informazzjoni rilevanti dwar każ speċifiku, jenħtieg li l-awtorità superviżorja ewlenija tipprovdi lill-awtoritajiet superviżorji l-oħrajn ikkonċernati b'sommarju tal-kwistjonijiet ewlenin li jistabbilixxi l-fehma preliminari tagħha dwar il-kwistjonijiet ewlenin f'investigazzjoni. Dak is-sommarju jenħtieg li jingħata fi stadju bikri biżżejjed biex jippermetti l-inkluzjoni effettiva tal-fehmiet ippreżentati mill-awtoritajiet superviżorji l-oħrajn ikkonċernati iżda fl-istess ħin fi stadju meta l-awtorità superviżorja ewlenija jkollha elementi biżżejjed biex tiffirma l-fehmiet tagħha dwar il-każ, fejn meħtieg permezz ta' analizi preliminari u miżuri investigattivi inizjali possibbli. Is-sommarju tal-kwistjonijiet ewlenin jenħtieg li jinkludi wkoll, fejn applikabbli, l-identifikazzjoni preliminari ta' miżuri korrettivi potenzjali meta l-awtorità superviżorja ewlenija jkollha biżżejjed elementi biex tiffirma fehma preliminari dwar daww il-miżuri, b'mod partikolari meta d-dispożizzjonijiet tar-Regolament (UE) 2016/679 ikkonċernati mill-allegat ksuri ikunu jistgħu jiġu faċilment identifikati fi stadju bikri.
- (36) Jenħtieg li awtoritajiet superviżorji kkonċernati jkollhom l-opportunità li jipprovdu l-kummenti tagħhom dwar is-sommarju tal-kwistjonijiet ewlenin, inkluża firxa wiesgħa ta' kwistjonijiet, bħall-ambitu tal-investigazzjoni, l-identifikazzjoni tal-ksuri allegati u l-identifikazzjoni tal-kwistjonijiet fattwali u legali rilevanti għall-investigazzjoni. Minħabba li l-ambitu tal-investigazzjoni jiddetermina l-kwistjonijiet li jirrikjedu investigazzjoni mill-awtorità superviżorja ewlenija, jenħtieg li l-awtoritajiet superviżorji jagħmlu hilitom biex jiksbu kunsens kmieni kemm jista' jkun dwar l-ambitu tal-investigazzjoni.

- (37) Fl-interess ta' kooperazzjoni inkluziva effettiva bejn l-awtorità supervizorja ewlenija u l-awtoritajiet supervizorji l-oħrajn kollha kkonċernati, huwa importanti li s-sommarju tal-kwistjonijiet ewlenin u l-kummenti tal-awtoritajiet supervizorji kkonċernati jkunu konċizi u fformulati f' termini ċari u preċizi biżżejjed biex jinftiehem faċilment mill-awtoritajiet supervizorji kollha. L-argumenti legali jenħtieġ li jingabru flimkien b'referenza għall-parti tas-sommarju tal-kwistjonijiet ewlenin li huma relatati magħhom. Is-sommarju tal-kwistjonijiet ewlenin u l-kummenti tal-awtoritajiet supervizorji kkonċernati jistgħu jiġu s-supplimentati b'dokumenti addizzjonali. Madankollu, sempliċi referenza fil-kummenti ta' awtorità supervizorja kkonċernata għal dokumenti supplimentari ma tistax tpatti għannuqqas tal-argumenti essenzjali fil-liġi jew fil-fatt li jkunu se jidhru fil-kummenti. Id-dettalji legali u fattwali bażiċi li wiehed jibbaża fuqhom f'dawn id-dokumenti jeħtieġ li jiġu indikati, tal-anqas f'forma fil-qosor, b'mod koerenti u li jinftiehem fil-kumment innifsu.
- (38) L-awtoritajiet supervizorji jenħtieġ li jkunu jistgħu jużaw il-mezzi kollha meħtieġa biex jiksbu kunsens fi spirtu ta' kooperazzjoni sinciera u effettiva. Meta jkun hemm divergenza fl-opinjoni bejn l-awtorità supervizorja ewlenija u l-awtoritajiet supervizorji l-oħrajn ikkonċernati rigward l-ambitu ta' investigazzjoni bbażata fuq l-ilmenti, inkluzi d-dispożizzjonijiet tar-Regolament (UE) 2016/679 li l-ksur tagħhom se jiġi investigat, jew meta l-kummenti tal-awtoritajiet supervizorji kkonċernati jkunu relatati ma' bidla importanti fil-valutazzjoni legali jew fattwali kumplessa, jew ma' identifikazzjoni preliminari ta' miżuri korrettivi potenzjali, l-awtoritajiet supervizorji kkonċernati jistgħu jużaw l-għodod previsti skont l-Artikoli 61 u 62 tar-Regolament (UE) 2016/679.

- (39) Ir-Regolament (UE) 2016/679 jippermetti lill-awtorità superviżorja li titlob deċiżjoni vinkolanti urġenti mill-Bord meta awtorità superviżorja kompetenti ma tkunx ħadet miżura xierqa f' sitwazzjoni fejn ikun hemm ħtieġa urġenti ta' azzjoni sabiex jiġu protetti d-drittijiet u l-libertajiet tas-suġġetti tad-data. Skont dan ir-Regolament, meta, wara l-użu tal-mezzi stabbiliti f'dan ir-Regolament, l-awtoritajiet superviżorji jonqsu milli jiksibu kunsens dwar l-ambitu ta' investigazzjoni bbażata fuq l-ilmenti, il-kundizzjonijiet imsemmija fl-Artikolu 66(3) tar-Regolament (UE) 2016/679 biex tintalab deċiżjoni vinkolanti urġenti jenħtieġ li jiġu preżunti li ġew issodisfati u l-awtorità superviżorja ewlenija jenħtieġ li titlob deċiżjoni vinkolanti urġenti tal-Bord. Id-deċiżjoni vinkolanti urġenti tal-Bord dwar l-ambitu ta' investigazzjoni bbażata fuq l-ilmenti ma tistax tanticipa l-eżitu tal-investigazzjoni tal-awtorità superviżorja ewlenija jew l-effettività tad-dritt tal-partijiet investigati li jinstemgħu.
- (40) Jenħtieġ li drittijiet proċedurali jingħataw lil ilmentatur sa fejn huma kkonċernati d-drittijiet u l-libertajiet tiegħu bħala suġġett tad-data. Il-passi proċedurali stabbiliti f'dan ir-Regolament, relatati mal-kooperazzjoni bejn l-awtoritajiet superviżorji, ma jagħtux drittijiet lil ilmentatur jew lil partijiet investigati. Għalhekk, dan ir-Regolament jikkjarifika liema dispożizzjonijiet dwar il-passi proċedurali ma jagħtux drittijiet lill-individwi jew lill-partijiet investigati, jew ma jillimitawx daww id-drittijiet.

- (41) L-ilmentaturi jenħtieg li jkollhom l-opportunità jagħmlu l-fehmiet tagħhom magħrufa qabel ma tittiehed deċiżjoni li tolqothom b'mod negattiv. Għalhekk, fil-każ ta' rifjut jew ċaħda sħaħ jew parzjali ta' lment f'każ li jikkonċerna l-ipproċessar transkonfinali, l-ilmentatur jenħtieg li jkollu l-opportunità li jagħmel il-fehmiet tiegħu magħrufa qabel il-prezentazzjoni ta' abbozz ta' deċiżjoni skont l-Artikolu 60(3) tar-Regolament (UE) 2016/679, abbozz rivedut ta' deċiżjoni skont l-Artikolu 60(5) tar-Regolament (UE) 2016/679 jew deċiżjoni vinkolanti tal-Bord skont l-Artikolu 65(1), il-punt (a), tar-Regolament (UE) 2016/679.
- (42) Huwa meħtieg li tiġi ċċarata d-diviżjoni tar-responsabbiltajiet bejn l-awtorità superviżorja ewlenija u l-awtorità superviżorja li quddiemha jkun tressaq l-ilment fil-każ ta' rifjut jew ċaħda sħaħ jew parzjali ta' lment f'każ li jikkonċerna pproċessar transkonfinali. Bħala l-punt ta' kuntatt għall-ilmentatur matul l-investigazzjoni, l-awtorità superviżorja li quddiemha jkun tressaq l-ilment jenħtieg li tipprovdi lill-ilmentatur b'opportunità li jagħmel il-fehmiet tiegħu magħrufa dwar ir-rifjut jew iċ-ċaħda sħaħ jew parzjali proposti tal-ilment u jenħtieg li dik l-awtorità tkun responsabbli għall-komunikazzjonijiet kollha mal-ilmentatur. Jenħtieg li l-komunikazzjonijiet kollha bħal din tiġi trażmessa lill-awtorità superviżorja ewlenija. Billi skont l-Artikolu 60(8) u (9) tar-Regolament (UE) 2016/679 l-awtorità superviżorja li quddiemha jkun tressaq l-ilment għandha r-responsabbiltà li tadotta d-deċiżjoni finali shiħa jew parzjali li tirrifjuta jew tiċħad l-ilment, l-awtorità superviżorja ewlenija jenħtieg li tfejji l-abbozz ta' deċiżjoni skont l-Artikolu 60(3) tar-Regolament (UE) 2016/679, b'kooperazzjoni mal-awtorità superviżorja li quddiemha jkun tressaq l-ilment. Dik il-kooperazzjoni tinkludi l-possibbiltà li tintalab l-assistenza tal-awtorità superviżorja li quddiemha jkun tressaq l-ilment fit-tnejjija ta' tali abbozz.

- (43) L-infurzar effettiv tar-regoli tal-Unjoni dwar il-protezzjoni tad-data jenhtieg li jirrispetta bis-shih id-drittijiet ta' difiza tal-partijiet investigati, haqa li tikkostitwixxi principju fundamentali tal-ligi tal-Unjoni li ghandu jigi rrispettat fi-cirkostanzi kollha, u dawk id-drittijiet huma ta' importanza partikolari fi proceduri li jistghu jwasslu ghal penali.
- (44) Sabiex jigi ssalvagwardjat b'mod effettiv id-dritt ghal amministrazzjoni tajba u d-drittijiet ta' difiza kif stabbiliti fil-Karta tad-Drittijiet Fundamentali tal-Unjoni Ewropea ("il-Karta"), huwa importanti li jigu pprovdu regoli cari dwar l-ezerizzju ta' tad-dritt ta' kull persuna li tinstema' qabel ma tittiehed kwalunkwe mizura individwali li tolqotha b'mod negattiv.
- (45) Ir-regoli dwar il-procedura amministrattiva applikata mill-awtoritajiet supervizorji meta jinfurzew ir-Regolament (UE) 2016/679 jenhtieg li jizguraw li l-partijiet investigati effettivament ikollhom l-opportunita li jaghmlu l-fehmiet taghhom maghrufa dwar il-verita u r-rilevanza tal-fatti u c-cirkostanzi allegati u l-oggezzjonijiet mressqa mill-awtorita supervizorja matul il-procedura, u b'hekk ikunu jistghu jezercitaw id-drittijiet ta' difiza taghhom. Is-sejbiet preliminari stabbilew il-poizzjoni preliminari dwar l-allegat ksur tar-Regolament (UE) 2016/679 wara investigazzjoni. B'hekk dawn jikkostitwixxu salvagwardja procedurali essenzjali li tizgura li jigi osservat id-dritt li wiehed jinstema'. Il-partijiet investigati jenhtieg li jigu pprovdu bid-dokumenti mehtiega biex jiddefendu lilhom infushom b'mod effettiv u biex jikkumentaw dwar l-allegazzjonijiet maghmula kontribom, billi jircievu access ghall-fajl amministrattiv.
- (46) Jenhtieg li dawn ir-regoli jkunu minghajr pregudizzju ghall-possibilita li l-awtoritajiet supervizorji jaghtu access ulterjuri ghall-fajl amministrattiv sabiex jisimghu l-fehmiet ta' kwalunkwe wahda mill-partijiet investigati jew tal-ilmentatur matul il-procedimenti, f'konformita mal-ligi nazzjonali tal-awtorita supervizorja ewlenija.

(47) Is-sejbiet preliminari jiddefinixxu l-ambitu tal-investigazzjoni u għalhekk l-ambitu ta' kwalunkwe deċiżjoni finali futura, skont il-każ, meħuda abbażi ta' deċiżjoni vinkolanti maħruġa mill-Bord skont l-Artikolu 65(1), il-punt (a), tar-Regolament (UE) 2016/679 li tista' tiġi indirizzata lill-kontrolluri jew lill-proċessuri. Is-sejbiet preliminari, anke jekk ikunu koncizi, jenħtieġ li jkunu ċari biżżejjed biex jippermettu lill-partijiet investigati jidentifikaw kif xieraq in-natura tal-ksur allegat tar-Regolament (UE) 2016/679. L-obbligu li l-partijiet investigati jingħataw l-informazzjoni kollha meħtieġa biex ikunu jistgħu jiddefendu lilhom infushom b'mod xieraq huwa ssodisfat jekk id-deċiżjoni finali ma tallegax li l-partijiet investigati wettqu ksur għajr dak imsemmi fis-sejbiet preliminari u tqis biss il-fatti li dwarhom il-partijiet investigati kellhom l-opportunità li jagħmlu l-fehmiet tagħhom magħrufa. Madankollu, id-deċiżjoni finali tal-awtorità superviżorja ewlenija ma jeħtieġx li tkun replika tas-sejbiet preliminari. Jenħtieġ li l-awtorità superviżorja ewlenija tkun tista' tqis it-twegibiet tal-partijiet investigati għas-sejbiet preliminari fid-deċiżjoni finali tagħha, u, fejn applikabbli, għall-abbozz ta' deċiżjoni rivedut skont l-Artikolu 60(5) tar-Regolament (UE) 2016/679. L-awtorità superviżorja ewlenija jenħtieġ li tkun tista' twettaq il-valutazzjoni tagħha stess tal-fatti u tal-argumenti legali mressqa mill-partijiet investigati sabiex jew tiċhad l-argumenti meta l-awtorità superviżorja ewlenija ssib li dawn huma bla bażi jew tissupplimenta u tabbozza mill-ġdid is-sejbiet tagħha, kemm fil-fatt kif ukoll fil-liġi, b'appoġġ għall-argumenti li hija ssostni. Perezempju, il-kunsiderazzjoni ta' argument imressaq minn parti investigata matul il-proċedura amministrattiva, mingħajr ma tkun ingħatat l-opportunità li tesprimi opinjoni f'dak ir-rigward qabel l-adozzjoni tad-deċiżjoni finali, ma tistax fiha innifisha tikkostitwixxi ksur tad-drittijiet ta' difiża.

- (48) Dan ir-Regolament jipprevedi regoli għal sitwazzjonijiet fejn l-awtorità superviżorja ewlenija tkun meħtieġa mil-ligi nazzjonali tkompli tinvolvi ruhha fi proċedimenti domestiċi sussegwenti relatati mal-istess każ, bħal proċedimenti amministrattivi ta' appell.
- (49) Il-partijiet investigati jenħtieġ li jingħataw id-dritt li jinstemgħu b' mod partikolari qabel il-preżentazzjoni ta' abbozz rivedut ta' deċiżjoni skont l-Artikolu 60(5) tar-Regolament (UE) 2016/679 jew l-adozzjoni ta' deċiżjoni vinkolanti mill-Bord skont l-Artikolu 65(1), il-punt (a), tar-Regolament (UE) 2016/679. Elementi legali godda jinkludu oġġezzjonijiet rilevanti u motivati meta daww l-oġġezzjonijiet ikun fihom valutazzjonijiet legali differenti minn daww proposti mill-awtorità superviżorja ewlenija fl-abbozz ta' deċiżjoni pprezentat skont l-Artikolu 60(4) tar-Regolament (UE) 2016/679.
- (50) L-ilmentaturi jenħtieġ li jingħataw il-possibbiltà li jkunu assoċjati mal-proċedimenti mibdija minn awtorità superviżorja bil-għan li jidentifikaw jew jiċċaraw kwistjonijiet relatati ma' ksur potenzjali tar-Regolament (UE) 2016/679. Il-fatt li awtorità superviżorja tkun diġà bdiet investigazzjoni li tikkonċerna s-sugġett tal-ilment jew se tittratta l-ilment f'investigazzjoni *ex officio* wara li tircievi l-ilment ma jipprekludix il-kwalifika ta' sugġett tad-data bħala lmentatur. Investigazzjoni minn awtorità superviżorja ta' ksur possibbli tar-Regolament (UE) 2016/679 minn kontrollur jew proċessur hija proċedura mibdija minn awtorità superviżorja, fuq inizjattiva tagħha stess jew abbażi ta' lment, fit-twettiq tal-kompiti tagħha skont l-Artikolu 57(1) tar-Regolament (UE) 2016/679. Il-partijiet investigati u l-ilmentatur ma humiex fl-istess sitwazzjoni proċedurali, u huwa essenzjali li jiġi ssalvagwardjat id-drittijiet ta' difiża tal-parti investigata. Il-partijiet investigati u l-ilmentatur jistgħu jinvokaw id-dritt fundamentali li jinstemgħu meta d-deċiżjoni taffettwa b' mod negattiv il-pożizzjoni legali tagħhom.

- (51) Jenħtieg li l-ilmentaturi jingħataw l-possibbiltà li jipprezentaw bil-miktub il-fehmiet tagħhom dwar is-sejbiet preliminari sal-punt li daww il-fehmiet ikunu relatati mal-ilment tagħhom li jikkoncerna l-ipproċessar tad-data personali tagħhom. Madankollu, jenħtieg li ma jkollhomx aċċess għas-sigrieti kummerċjali jew għal informazzjoni kunfidenzjali oħra li tappartjeni għall-partijiet taħt investigazzjoni jew persuni terzi.
- (52) Meta jistabilixxu skadenzi għall-partijiet investigati u għall-ilmentaturi biex jipprovdu l-fehmiet tagħhom dwar sejbiet preliminari, huwa importanti li l-awtoritajiet superviżorji jqisu l-kumplessità tal-kwistjonijiet imqajma fis-sejbiet preliminari, sabiex jigi żgurat li l-partijiet investigati u l-ilmentaturi jkollhom opportunità suffiċjenti biex jipprovdu l-fehmiet tagħhom b' mod sinifikanti dwar il-kwistjonijiet imqajma.
- (53) L-iskambju ta' fehmiet bejn l-awtoritajiet superviżorji qabel il-prezentazzjoni ta' abbozz ta' deċiżjoni jinvolvi djalogu miftuħ u skambju estensiv ta' fehmiet fejn l-awtoritajiet superviżorji jenħtieg li jagħmlu ħilithom kollha biex jiksbu kunsens dwar it-triq 'il quddiem f'investigazzjoni. Min-naħa l-oħra, nuqqas ta' qbil espress f'oġġezzjonijiet rilevanti u motivati skont l-Artikolu 60(4) tar-Regolament (UE) 2016/679, li jżidu l-potenzjal ta' riżoluzzjoni tat-tilwim bejn l-awtoritajiet superviżorji skont l-Artikolu 65 tar-Regolament (UE) 2016/679 u jittardjaw l-adozzjoni ta' deċiżjoni finali mill-awtorità superviżorja kompetenti, jenħtieg li jseħħ biss fil-każ ta' nuqqas tal-awtoritajiet superviżorji li jiksbu kunsens u fejn meħtieg biex tkun żgurata l-interpretazzjoni konsistenti tar-Regolament (UE) 2016/679. Tali oġġezzjonijiet jenħtieg li jintużaw meta jkunu involuti kwistjonijiet ta' infurzar konsistenti tar-Regolament (UE) 2016/679.

- (54) Fl-interess tal-konkluzjoni effiċjenti u inklużiva tal-proċedura għar-risoluzzjoni tat-tilwim, fejn l-awtoritajiet superviżorji kollha jenħtieġ li jkunu f'pożizzjoni li jikkontribwixxu l-fehmiet tagħhom u filwaqt li jitqiesu r-restrizzjonijiet ta' żmien matul ir-risoluzzjoni tat-tilwim, il-forma u l-istruttura tal-oġġezzjonijiet rilevanti u motivati jenħtieġ li jissodisfaw ċerti rekwiżiti.
- (55) L-aċċess għall-fajl amministrattiv huwa previst bħala parti mid-drittijiet ta' difiża u d-dritt għal amministrazzjoni tajba mnaqqxa fil-Karta. Jenħtieġ li jiġi pprovdut aċċess għall-fajl amministrattiv lill-partijiet investigati meta jiġu nnotifikati bis-sejbiet preliminari u jenħtieġ li tiġi stabbilita l-iskadenza biex jipprezentaw it-twegiba bil-miktub tagħhom għas-sejbiet preliminari.
- (56) Meta jagħtu aċċess għall-fajl amministrattiv lill-partijiet investigati u lill-ilmentatur, jenħtieġ li l-awtoritajiet superviżorji jiżguraw il-protezzjoni tas-sigrieti kummerċjali u ta' informazzjoni kunfidenzjali oħra. Il-kategorija ta' informazzjoni kunfidenzjali oħra tinkludi informazzjoni għajr sigrieti kummerċjali, li tista' titqies bħala kunfidenzjali f'konformità mal-liġi tal-Unjoni u nazzjonali, sa fejn l-iżvelar tagħha jkun ta' dannu sinifikanti għal kontrollur, għal proċessur jew għal persuna fiżika jew ġuridika. L-informazzjoni kunfidenzjali jenħtieġ li b'mod partikolari tinkludi informazzjoni li tkun magħrufa biss minn għadd limitat ta' persuni u li l-iżvelar tagħha jista' jikkawża dannu serju lill-persuna li tkun ipprovdietha jew lil partijiet terzi, u fejn l-interessi li jistgħu jsofru dannu mill-iżvelar ta' tali informazzjoni tkun, oġġettivament, tistħoqqilhom protezzjoni. L-awtoritajiet superviżorji jenħtieġ li jkunu jistgħu jitolbu li l-partijiet investigati li jipprezentaw jew li pprezentaw dokumenti jew dikjarazzjonijiet jidentifikaw l-informazzjoni kunfidenzjali.

- (57) Meta s-sigrieti kummerċjali jew informazzjoni kunfidenzjali oħra jkunu meħtieġa biex jagħtu prova ta' ksur, għal kull dokument individwali, l-awtoritajiet superviżorji jenħtieġ li jivvalutaw b'mod proporzjonat jekk il-ħtieġa ta' żvelar hijiex akbar mid-dannu li jista' jirriżulta mill-iżvelar.
- (58) L-aċċess għad-dokumenti inklużi fil-fajl amministrattiv abbażi tal-aċċess għad-dokumenti pubbliċi għandu jiġi pprovdut f'konformità mal-liġi tal-Istati Membri. F'dan ir-rigward, huwa importanti li l-integrità tal-proċess tat-teħid tad-deċiżjonijiet tkun protetta sakemm l-awtorità superviżorja kompetenti tadotta d-deċiżjoni finali.
- (59) Huwa importanti li l-Bord jiffaċilita l-aċċess għad-deċiżjonijiet adottati f'konformità mal-mekkaniżmi ta' kooperazzjoni u konsistenza, billi jagħmel it-test tad-deċiżjonijiet finali adottat mill-awtoritajiet superviżorji nazzjonali disponibbli online permezz ta' registri faċilment aċċessibbli. F'konformità mal-liġi nazzjonali applikabbli, l-awtoritajiet superviżorji jistgħu jneħħu l-ismijiet, kwalunkwe informazzjoni oħra li tista' tippermetti l-identifikazzjoni tal-partijiet investigati jew tal-ilmentatur, u informazzjoni oħra li hija protetta skont il-liġi tal-Unjoni u nazzjonali applikabbli.
- (60) Huwa importanti li l-għoti ta' verżjoni tad-deċiżjoni finali lill-ilmentatur f'konformità ma' dan ir-Regolament jibqa' mingħajr preġudizzju għall-possibbiltà li awtorità superviżorja tiddeċiedi jekk tagħmilx id-deċiżjoni pubblika bħala parti mis-setgħat korrettivi tagħha.

- (61) Meta tirreferi kwistjoni għar-risoluzzjoni tat-tilwim skont l-Artikolu 65 tar-Regolament (UE) 2016/679, l-awtorità superviżorja ewlenija jenħtieg li ttipprovi lill-Bord bid-dokumenti u l-informazzjoni kollha meħtieġa biex ikun jista' jivvaluta l-ammissibbiltà tal-oġġezzjonijiet rilevanti u motivati u jadotta d-deċiżjoni skont l-Artikolu 65(1), il-punt (a), tar-Regolament (UE) 2016/679. Ladarba l-Bord ikun fil-pussess tad-dokumenti u l-informazzjoni kollha meħtieġa, il-President tal-Bord jenħtieg li jirreġistra r-riferiment tas-suġġett f'konformità mal-Artikolu 65(2) tar-Regolament (UE) 2016/679.
- (62) Id-deċiżjoni vinkolanti tal-Bord skont l-Artikolu 65(1), il-punt (a), tar-Regolament (UE) 2016/679 jenħtieg li tikkonċerna esklużivament kwistjonijiet li wasslu għall-iskattar tar-risoluzzjoni tat-tilwim u tkun abbozzata b'lingwaġġ ċar u preċiż, li jippermetti lill-awtorità superviżorja ewlenija tadotta d-deċiżjoni finali tagħha abbażi tad-deċiżjoni tal-Bord.
- (63) Sabiex tiġi ssimplifikata r-risoluzzjoni tat-tilwim bejn l-awtoritajiet superviżorji ppreżentata lill-Bord skont l-Artikolu 65(1), il-punti (b) u (c), tar-Regolament (UE) 2016/679, huwa meħtieġ li jiġu speċifikati r-regoli proċedurali dwar id-dokumenti u informazzjoni li għandhom jiġu ppreżentati lill-Bord u li fuqhom il-Bord jenħtieg li jibbaża d-deċiżjoni tiegħu. Huwa meħtieġ ukoll li jiġi speċifikat meta l-Bord jenħtieg li jirreġistra r-riferiment tal-kwistjoni għar-risoluzzjoni tat-tilwim.
- (64) Sabiex tiġi ssimplifikata l-proċedura għall-adozzjoni ta' opinjonijiet urġenti u deċiżjonijiet vinkolanti urġenti tal-Bord skont l-Artikolu 66(2) tar-Regolament (UE) 2016/679, huwa meħtieġ li jiġu speċifikati regoli proċedurali rigward iż-żmien tat-talbiet għal opinjoni urġenti jew għal deċiżjoni vinkolanti urġenti u d-dokumenti u l-informazzjoni li għandhom jiġu ppreżentati lill-Bord u li fuqhom il-Bord jenħtieg li jibbaża d-deċiżjoni tiegħu.

- (65) Ir-Regolament (UE) 2016/679 jipprevedi li s-sugġett tad-data għandu dritt għal rimedju ġudizzjarju effettiv meta awtorità superviżorja kompetenti ma tittrattax ilment. Dan ir-Regolament ma joħloqx rimedji ġudizzjarji godda minbarra dawk diġà stabbiliti bir-Regolament (UE) 2016/679, u lanqas ma jillimita l-applikazzjoni tar-rimedji ġudizzjarji stabbiliti b'dak ir-Regolament. Ċerti dispożizzjonijiet ta' dan ir-Regolament għandhom importanza partikolari għat-tweqqif f'waqtu tad-deċiżjoni finali mill-awtoritajiet superviżorji meta jittrattaw l-ilmenti. Fid-determinazzjoni ta' jekk awtorità superviżorja tkunx ittrattat ilment, jenħteġ li jiġi kkunsidrat jekk ċerti limiti ta' żmien stabbiliti f'dan ir-Regolament u fir-Regolament (UE) 2016/679 ġewx issodisfati mill-awtorità superviżorja. Sabiex dan jiġi determinat, huwa essenzjali li jiġi ssalvagwardjat id-dritt tal-ilmentatur li l-ilment tiegħu jiġi ttrattat fi żmien raġonevoli. Id-dispożizzjonijiet ta' dan ir-Regolament huma mingħajr preġudizzju għall-possibbiltà li jiġu previsti rimedji fil-liġi nazzjonali għall-parti investigata, fid-dawl tad-dritt tagħha li l-affarijiet tagħha jiġu ttrattati fi żmien raġonevoli.
- (66) L-implimentazzjoni ta' dan ir-Regolament tirrikjedi għodod diġitali adegwati li jappoġġjaw l-iskambju rapidu u sigur ta' informazzjoni. Huwa importanti li tkun disponibbli għodda elettronika komuni sigura u xierqa għall-awtoritajiet kollha tal-protezzjoni tad-data, b'kont meħud tal-esperjenza miksuba fl-użu tal-għodod eżistenti. Huwa importanti wkoll li jiġu pprovduti r-rizorsi meħtieġa għall-implimentazzjoni ta' tali għodda elettronika u li tali għodda tiffaċilita l-ġbir u l-konsolidazzjoni mill-Bord tal-istatistika tal-infurzar dwar każijiet li jikkonċernaw l-ipproċessar transkonfinali.

- (67) Il-Kapitoli III u IV ta' dan ir-Regolament jikkonċernaw il-kooperazzjoni bejn l-awtoritajiet superviżorji, id-drittijiet proċedurali tal-partijiet investigati u l-involvement tal-ilmentaturi. Sabiex tiġi żgurata ċ-ċertezza legali, jenħtieġ li dawk id-dispożizzjonijiet ma japplikawx għal investigazzjonijiet li jkunu għaddejjin fiż-żmien li dan ir-Regolament jidhol fis-seħh. Jenħtieġ li japplikaw għal investigazzjonijiet *ex officio* miftuħa 15-il xahar mid-data tad-dhul fis-seħh ta' dan ir-Regolament u għal investigazzjonijiet ibbażati fuq l-ilmenti fejn l-ilment ikun tressaq wara 15-il xahar mid-data tad-dhul fis-seħh ta' dan ir-Regolament. Il-Kapitoli V u VI ta' dan ir-Regolament jipprevedu regoli proċedurali għal każijiet riferuti għar-risoluzzjoni tat-tilwim skont l-Artikolu 65 tar-Regolament (UE) 2016/679 u għal talbiet għal opinjoni urgenti jew deċiżjoni vinkolanti urgenti skont l-Artikolu 66 tar-Regolament (UE) 2016/679. Għal raġunijiet ta' ċertezza legali, jenħtieġ li dawk il-kapitoli ma japplikawx għal każijiet li jkunu ġew riferuti għar-risoluzzjoni tat-tilwim qabel id-dhul fis-seħh ta' dan ir-Regolament. Jenħtieġ li dawn japplikaw għall-każijiet kollha riferuti għar-risoluzzjoni tat-tilwim wara 15-il xahar mid-data tad-dhul fis-seħh ta' dan ir-Regolament.
- (68) Il-Kontrollur Ewropew għall-Protezzjoni tad-Data u l-Bord ġew ikkonsultati f'konformità mal-Artikolu 42(1) u (2) tar-Regolament (UE) 2018/1725 tal-Parlament Ewropew u tal-Kunsill⁴ u taw opinjoni kongunta fid-19 ta' Settembru 2023,

ADOTTAW DAN IR-REGOLAMENT:

⁴ Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, ufficċji u aġenziji tal-Unjoni u dwar il-moviment liberu ta' tali data, u li jhassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU L 295, 21.11.2018, p. 39, ELI: <http://data.europa.eu/eli/reg/2018/1725/oj>).

Kapitolu I

Dispożizzjonijiet ġenerali

Artikolu 1

Suġġett u kamp ta' applikazzjoni

Dan ir-Regolament jistabbilixxi regoli proċedurali għat-ttrattament tal-ilmenti u t-twettiq ta' investigazzjonijiet f'każijiet ibbażati fuq l-ilmenti u *ex officio* mill-awtoritajiet superviżorji fl-infurzar tar-Regolament (UE) 2016/679 meta daww il-każijiet jikkonċernaw l-ipproċessar transkonfinali. It-ttrattament tal-ilmenti u t-twettiq ta' investigazzjonijiet f'każijiet li jikkonċernaw l-ipproċessar transkonfinali jinkludu d-determinazzjoni ta' jekk każ jikkonċernax l-ipproċessar transkonfinali.

Artikolu 2

Definizzjonijiet

Għall-finijiet ta' dan ir-Regolament japplikaw id-definizzjonijiet fl-Artikolu 4 tar-Regolament (UE) 2016/679.

Id-definizzjoni li ġejja tapplika wkoll:

“parti investigata” tfisser il-kontrollur(i) u/jew il-proċessur(i) investigati għall-ksur allegat tar-Regolament (UE) 2016/679 li jikkonċerna l-ipproċessar transkonfinali.

Artikolu 3

Prinċipji relatati mal-infurzar tar-Regolament (UE) 2016/679

għal każijiet li jikkonċernaw l-ipproċessar transkonfinali

1. L-awtoritajiet superviżorji għandhom iwettqu proċedimenti fil-kamp ta' applikazzjoni ta' dan ir-Regolament b'mod espedjenti u effiċjenti. Huma għandhom jikkooperaw ma' xulxin b'mod sinċier u effettiv, inkluż billi jipprovdu appoġġ fejn meħtieġ u jwieġbu għat-talbiet ta' xulxin mingħajr dewmien.
2. Awtorità superviżorja tista' tgħaqqad jew tissepara proċedimenti f'konformità mal-liġi proċedurali nazzjonali, sakemm il-fatt li dawn il-proċediment jingħaqdu jew jiġu separati ma jimminax id-drittijiet tal-partijiet investigati jew dawk tal-ilmentatur.
3. L-ilmentaturi għandu jkollhom l-possibbiltà li jikkomunikaw esklużivament mal-awtorità superviżorja li quddiemha jkun resqu l-ilmenti tagħhom skont l-Artikolu 77 tar-Regolament (UE) 2016/679.
4. It-trattament ta' lment għandu dejjem iwassal għal deċiżjoni li hija soġġetta għal rimedju ġudizzjarju effettiv fis-sens tal-Artikolu 78 tar-Regolament (UE) 2016/679.
5. Fl-interess tal-effiċjenza tal-proċedimenti, l-awtoritajiet superviżorji jistgħu jillimitaw it-tultas-sottomissjonijiet tal-parti investigata u tal-ilmentatur, filwaqt li jqisu l-kumplessità tal-każ u d-dokumenti li jkunu diġà ġew ippreżentati.

Kapitolu II

Tressiq tal-ilmenti u rizzoluzzjoni bikrija

Artikolu 4

Ilmenti li jikkonċernaw l-ipproċessar transkonfinali

1. Ilment abbażi tar-Regolament (UE) 2016/679 li jikkonċerna l-ipproċessar transkonfinali għandu jkun ammissibbli, dment li jkun jinkludi l-informazzjoni li ġejja:
 - (a) l-isem u d-dettalji ta' kuntatt tal-persuna li tressaq ilment;
 - (b) meta l-ilment jitressaq minn korp, organizzazzjoni jew assoċjazzjoni mingħajr skop ta' qligħ mhux imsemmija fl-Artikolu 80 tar-Regolament (UE) 2016/679, prova li dak il-korp, dik l-organizzazzjoni jew dik l-assoċjazzjoni ġew kostitwiti kif xieraq f'konformità mal-liġi ta' Stat Membru;
 - (c) meta l-ilment jitressaq abbażi tal-Artikolu 80(1) tar-Regolament (UE) 2016/679, l-isem u d-dettalji ta' kuntatt tal-korp, tal-organizzazzjoni jew tal-assoċjazzjoni mingħajr skop ta' qligħ li jressqu l-ilment u prova li dak il-korp, dik l-organizzazzjoni jew dik l-assoċjazzjoni jkunu qed jaġixxu abbażi ta' mandat ta' suġġett tad-data;
 - (d) informazzjoni li tiffaċilita l-identifikazzjoni tal-kontrollur jew tal-proċessur li huma s-suġġett tal-ilment;
 - (e) deskrizzjoni tal-allegat ksur tar-Regolament (UE) 2016/679.

Ma għandha tkun meħtieġa l-ebda informazzjoni addizzjonali għal dik imsemmija fl-ewwel subparagrafu sabiex ilment li jikkonċerna l-ipproċessar transkonfinali jkun ammissibbli.

Il-modalitajiet u r-rekwiżiti amministrattivi skont il-liġi proċedurali nazzjonali tal-awtorità superviżorja li quddiemha jkun tressaq l-ilment għandhom ikomplu japplikaw.

2. Meta l-awtorità superviżorja li quddiemha jkun tressaq ilment tiddetermina li l-ilment ma jkunx fih l-informazzjoni msemmija fil-paragrafu 1, l-ewwel subparagrafu, hija għandha, fi żmien ġimagħtejn minn meta tirċievi dak l-ilment, tiddikjara dak l-ilment inammissibbli u tinforma lill-ilmentatur bir-raġunijiet għal dan.
3. L-ilmentatur ma għandux ikun meħtieġ jikkuntattja lill-parti investigata qabel iressaq ilment sabiex dak l-ilment ikun ammissibbli.

Mingħajr preġudizzju għall-ewwel subparagrafu, meta lment ikun relatat mal-eżerċizzju ta' dritt tas-sugġett tad-data li jserraħ fuq li s-sugġett tad-data kkonċernat jagħmel talba lill-kontrollur, dik it-talba għandha ssir lill-kontrollur qabel ma jitressaq dak l-ilment.

4. L-awtorità superviżorja li quddiemha jkun tressaq l-ilment għandha tiddetermina, permezz ta' konkluzjoni preliminari, dan li ġej:
 - (a) jekk l-ilment jikkonċernax l-ipproċessar transkonfinali;
 - (b) liema awtorità superviżorja huwa jippreżumi li hija kompetenti biex taġixxi bhala awtorità superviżorja ewlenija f'konformità mal-Artikolu 56(1) tar-Regolament (UE) 2016/679; u
 - (c) jekk l-Artikolu 56(2) tar-Regolament (UE) 2016/679 japplikax.

5. Meta lment li jikkoncerna l-ipproċessar transkonfinali jkun ammissibbli u fin-nuqqas ta' riżoluzzjoni bikrija skont l-Artikolu 5, l-awtorità superviżorja li quddiemha jkun tressaq l-ilment għandha tittrażmetti dak l-ilment lill-awtorità superviżorja li hija tippreżumi li hija kompetenti biex taġixxi bħala awtorità superviżorja ewlenija mhux aktar tard minn sitt ġimgħat minn meta tirċievi dak l-ilment u tinforma lill-ilmentatur dwar dik it-trażmissjoni.

Determinazzjoni tal-ammissibbiltà ta' lment mill-awtorità superviżorja li quddiemha jkun tressaq dak l-ilment għandha tkun vinkolanti fuq l-awtorità superviżorja ewlenija.

6. Fi żmien sitt ġimgħat minn meta tirċievi lment, l-awtorità superviżorja preżunta li hija kompetenti biex taġixxi bħala awtorità superviżorja ewlenija għandha jew tikkonferma l-kompetenza tagħha jew, meta jkun hemm fehmiet konfligġenti dwar liema mill-awtoritajiet superviżorji l-oħrajn ikkonċernati tkun kompetenti għall-istabbiliment ewlieni, tirreferi s-sugġett lill-Bord Ewropew għall-Protezzjoni tad-Data (il-“Bord”) għar-riżoluzzjoni tat-tilwim f'konformità mal-Artikolu 65(1), il-punt (b), tar-Regolament (UE) 2016/679.

Meta l-awtorità superviżorja preżunta li tkun kompetenti biex taġixxi bħala awtorità superviżorja ewlenija ma tikkonfermax il-kompetenza tagħha jew tirreferi s-sugġett lill-Bord fil-limitu ta' żmien imsemmi fl-ewwel subparagrafu, l-awtorità superviżorja li quddiemha jkun tressaq l-ilment għandha tirreferi s-sugġett lill-Bord għar-riżoluzzjoni tat-tilwim skont l-Artikolu 65(1), il-punt (b), tar-Regolament (UE) 2016/679.

7. Mingħajr preġudizzju għall-ammissibbiltà tiegħu, l-awtorità superviżorja li quddiemha jkun tressaq ilment jew l-awtorità superviżorja ewlenija jistgħu jitolbu lill-ilmentatur jippreżenta informazzjoni supplimentari sabiex jiffaċilita t-trattament ta' dak l-ilment u jippermettu l-investigazzjoni sħiħa tiegħu.

8. L-awtorità superviżorja ewlenija għandha tinforma lill-parti investigata dwar it-tressiq ta' lment u dwar l-elementi ewlenin tiegħu mingħajr dewmien.

Artikolu 5

Riżoluzzjoni bikrija

1. Ilment li jikkonċerna l-ipproċessar transkonfinali li jikkonċerna l-eżerċizzju tad-drittijiet tas-suġġett tad-data skont il-Kapitolu III tar-Regolament (UE) 2016/679 jista', fejn xieraq, jiġi riżolt permezz ta' proċedura li tippermetti r-riżoluzzjoni bikrija tiegħu billi:
- (a) l-awtorità superviżorja li quddiemha jkun tressaq l-ilment, wara li tkun iddeterminat permezz ta' konkluzjoni preliminari li l-ilment jikkonċerna l-ipproċessar transkonfinali u qabel it-trażmissjoni possibbli tal-ilment lill-awtorità superviżorja preżunta li hija kompetenti biex taġixxi bħala awtorità superviżorja ewlenija; jew
 - (b) l-awtorità superviżorja ewlenija li lilha jkun intbagħat l-ilment, fi kwalunkwe ħin qabel il-preżentazzjoni tas-sejbiet preliminari lill-awtoritajiet superviżorji l-oħrajn ikkonċernati skont l-Artikolu 19 ta' dan ir-Regolament, jew, fejn tapplika l-proċedura ta' kooperazzjoni sempliċi msemmija fl-Artikolu 6 ta' dan ir-Regolament, qabel il-preżentazzjoni tal-abbozz ta' deċiżjoni.

L-awtoritajiet superviżorji jistgħu jinkoraġġixxu u jiffacilitaw ir-riżoluzzjoni bikrija tal-ilmenti, u jikkomunikaw mal-parti li tkun qed tiġi investigata jew mal-ilmentatur għal dan l-iskop, kif xieraq.

2. Għall-iskop ta' rizzoluzzjoni bikrija, meta l-awtorità superviżorja msemmija fil-paragrafu 1, l-ewwel subparagrafu, il-punt (a) jew (b), tistabilixxi, abbażi ta' evidenza ta' sostenn, li l-allegat ksur ikun intemm, dik l-awtorità superviżorja għandha tqis l-ilment mingħajr skop.

Fejn jinstab li l-ilment kien mingħajr skop, l-awtorità superviżorja msemmija fil-paragrafu 1, l-ewwel subparagrafu, il-punt (a) jew (b) għandha, bl-użu ta' lingwaġġ ċar u sempliċi, tinforma lill-ilmentatur:

- (a) li l-allegat ksur ikun intemm u li tqis l-ilment mingħajr skop;
 - (b) dwar il-konsegwenzi tar-rizzoluzzjoni bikrija; u
 - (c) dwar il-possibbiltà għall-ilmentatur li jippreżenta oġġezzjoni għar-rizzoluzzjoni bikrija fi żmien erba' ġimgħat minn meta jirċievi tali informazzjoni.
3. Fi proċedura quddiem l-awtorità superviżorja li quddiemha jkun tressaq ilment, meta l-ilmentatur ma jippreżentax oġġezzjoni fil-limitu ta' żmien stabbilit fil-paragrafu 2, it-tieni subparagrafu, il-punt (c), dik l-awtorità superviżorja għandha, fi żmien ġimgħatejn mill-iskadenza ta' dak il-limitu ta' żmien, tistabilixxi li l-ilment ikun ġie rizzolt u, tinforma lill-ilmentatur, lill-parti investigata, u, fejn applikabbli, lill-awtorità superviżorja ewlenija b'dik ir-rizzoluzzjoni.

4. Fi proċedura quddiem l-awtorità superviżorja ewlenija li lilha ntbagħat l-ilment, meta l-ilmentatur ma jipprezentax oġġezzjoni fil-limitu ta' żmien stabbilit fil-paragrafu 2, it-tieni subparagrafu, il-punt (c), ta' dan l-Artikolu, dik l-awtorità superviżorja ewlenija għandha tippreżenta abbozz ta' deċiżjoni f'konformità mal-Artikolu 60(3) tar-Regolament (UE) 2016/679 fi żmien erba' ġimgħat mill-iskadenza ta' dak il-limitu ta' żmien, bil-ħsieb li tiġi adottata deċiżjoni finali f'konformità mal-Artikolu 60(7) tar-Regolament (UE) 2016/679 li tistabbilixxi li l-ilment ikun ġie riżolt.
5. Ir-riżoluzzjoni bikrija ta' lment għandha tkun mingħajr preġudizzju għall-eżerċizzju mill-awtorità superviżorja ewlenija tas-setgħat stabbiliti fl-Artikolu 58 tar-Regolament (UE) 2016/679 fir-rigward tal-istess suġġett.
6. L-Artikoli 10 sa 20 ma japplikawx għal ilmenti riżolti skont dan l-Artikolu.

Kapitolu III

Kooperazzjoni skont l-Artikolu 60

tar-Regolament (UE) 2016/679

TAQSIMA 1

KOOPERAZZJONI SEMPLIČI

Artikolu 6

Proċedura sempliċi ta' kooperazzjoni

1. Ladarba l-awtorità superviżorja ewlenija tkun iffurmat fehma preliminari dwar il-kwistjonijiet ewlenin f'investigazzjoni, hija tista' tikkoopera mal-awtoritajiet superviżorji l-oħrajn ikkonċernati permezz ta' proċedura sempliċi ta' kooperazzjoni, f'konformità ma' dan l-Artikolu, meta:
 - (a) tqis li ma jeżisti ebda dubju raġonevoli rigward l-ambitu tal-identifikazzjoni, b'mod partikolari d-dispożizzjonijiet tar-Regolament (UE) 2016/679 ikkonċernati mill-allegat ksur li għandu jiġi investigat; u
 - (b) il-kwistjonijiet legali u fattwali identifikati mill-awtorità superviżorja ewlenija ma jehtigux il-kooperazzjoni addizzjonali mal-awtoritajiet superviżorji l-oħrajn ikkonċernati li tkun meħtieġa għall-finijiet ta' investigazzjoni kumplessa, b'mod partikolari meta daww il-kwistjonijiet ikunu jistgħu jiġu indirizzati abbażi ta' deċiżjonijiet preċedenti f'każijiet simili.

Meta l-awtorità superviżorja ewlenija tapplika l-proċedura sempliċi ta' kooperazzjoni msemmija fl-ewwel subparagrafu, l-Artikoli 10, 11, 16, 19, 20, l-Artikolu 23(1), il-punti (a) u (b), u l-Artikolu 23(2) ta' dan ir-Regolament ma għandhomx japplikaw. L-awtorità superviżorja ewlenija għandha tippreżenta abbozz ta' deċiżjoni f'konformità mal-Artikolu 60(3) tar-Regolament (UE) 2016/679 fil-limitu ta' żmien imsemmi fl-Artikolu 12(6) ta' dan ir-Regolament.

2. L-awtorità superviżorja ewlenija għandha tinnotifika lill-awtoritajiet superviżorji l-oħrajn ikkonċernati bl-intenzjoni tagħha li tapplika l-proċedura sempliċi ta' kooperazzjoni u tipprovdi informazzjoni dwar il-karatteristiċi tal-każ rilevanti biex tistabilixxi jekk il-kundizzjonijiet stabbiliti fil-paragrafu 1 ġewx issodisfati, fi żmien sitt ġimgħat minn meta l-awtorità superviżorja ewlenija tikkonferma l-kompetenza tagħha skont l-Artikolu 4(6) ta' dan ir-Regolament jew ta' deċiżjoni vinkolanti mill-Bord skont l-Artikolu 65(1), il-punt (b), tar-Regolament (UE) 2016/679.
3. Meta kwalunkwe waħda mill-awtoritajiet superviżorji l-oħrajn ikkonċernati togġezzjona għall-applikazzjoni tal-proċedura sempliċi ta' kooperazzjoni fi żmien ġimgħatejn min-notifika tagħha, dik il-proċedura ma għandhiex tapplika u l-awtorità superviżorja ewlenija għandha tabbozza sommarju tal-kwistjonijiet ewlenin f'konformità mal-Artikolu 10 u tikkoopera mal-awtoritajiet superviżorji l-oħrajn ikkonċernati skont il-proċeduri stabbiliti fil-Kapitolu III.
4. Meta tapplika l-proċedura sempliċi ta' kooperazzjoni, l-awtorità superviżorja ewlenija, qabel il-preżentazzjoni ta' abbozz ta' deċiżjoni, għandha tiżgura li, fejn applikabbli, il-partijiet investigati jingħataw id-dritt li jinstemgħu u li l-ilmentatur jingħata l-oportunità li jagħmel il-fehmiet tiegħu magħrufa. Għall-fini ta' dan il-paragrafu, għandhom ikomplu japplikaw il-modalitajiet u r-rekwiżiti amministrattivi skont il-liġi proċedurali nazzjonali tal-awtorità superviżorja ewlenija, jew l-awtorità superviżorja li quddiemha jkun tressaq l-ilment, fejn applikabbli.

5. Il-Kapitolu III ma japplikax għal każijiet ittrattati mill-awtorità superviżorja kkonċernata skont l-Artikolu 56(2) tar-Regolament (UE) 2016/679.

TAQSIMA 2

KISBA TA' KUNSENS FIS-SENS TAL-ARTIKOLU 60(1)

TAR-REGOLAMENT (UE) 2016/679

Artikolu 7

Għoti jew limitazzjoni ta' drittijiet

Id-dispożizzjonijiet f'din it-Taqsima jikkonċernaw il-kooperazzjoni bejn l-awtoritajiet superviżorji u ma jagħtux drittijiet lill-individwi jew lill-partijiet investigati u lanqas jillimitawhom.

Artikolu 8

Kooperazzjoni bejn l-awtoritajiet superviżorji

Filwaqt li jikkooperaw fi sforz biex jiksbu kunsens, kif previst fl-Artikolu 60(1) tar-Regolament (UE) 2016/679, l-awtoritajiet superviżorji jistgħu jużaw il-mezzi kollha previsti fir-Regolament (UE) 2016/679, inkluża l-assistenza reċiproka skont l-Artikolu 61 tar-Regolament (UE) 2016/679 u l-operazzjonijiet kongunti skont l-Artikolu 62 tar-Regolament (UE) 2016/679.

Artikolu 9

Informazzjoni rilevanti li trid tiġi skambjata bejn l-awtorità superviżorja ewlenija u l-awtoritajiet superviżorji l-oħrajn ikkonċernati

1. L-awtorità superviżorja ewlenija u l-awtoritajiet superviżorji l-oħrajn ikkonċernati għandhom jiskambjaw l-informazzjoni rilevanti msemmija fl-Artikolu 60(1) u (3) tar-Regolament (UE) 2016/679. Dik l-informazzjoni għandha tinkludi, meta applikabbli:
 - (a) informazzjoni dwar il-ftuħ ta' investigazzjoni ta' ksur allegat tar-Regolament (UE) 2016/679;
 - (b) talbiet għal informazzjoni skont l-Artikolu 58(1), il-punt (e), tar-Regolament (UE) 2016/679 u dokumenti relatati li jirriżultaw minn dawn it-talbiet;
 - (c) informazzjoni dwar l-użu ta' setgħat investigattivi oħrajn imsemmija fl-Artikolu 58(1) tar-Regolament (UE) 2016/679 u dokumenti relatati li jirriżultaw mill-eżerċizzju ta' dawn is-setgħat investigattivi;
 - (d) fil-każ li jkun maħsub rifjut jew ċaħda, shaħ jew parzjali ta' lment, ir-raġunijiet tal-awtorità superviżorja ewlenija għar-rifjut jew iċ-ċaħda tal-ilment;
 - (e) informazzjoni dwar ir-riżoluzzjoni bikrija possibbli tal-ilment skont l-Artikolu 5 ta' dan ir-Regolament;
 - (f) is-sommarju tal-kwistjonijiet ewlenin u l-kummenti dwar dak is-sommarju msemmija fl-Artikolu 10 ta' dan ir-Regolament;

- (g) informazzjoni dwar l-ambitu tal-investigazzjoni;
- (h) informazzjoni dwar żviluppi jew sejbiet li jistgħu jwasslu għal modifika tal-ambitu tal-investigazzjoni jew il-bidu ta' investigazzjoni ġdida;
- (i) informazzjoni li tikkoncerna passi meħuda u l-analizi legali mwettqa li għandhom l-għan li jstabilixxu jekk kienx hemm ksur tar-Regolament (UE) 2016/679 qabel it-tnejn ta' sejbiet preliminari u qabel it-tnejn ta' abbozz ta' deċiżjoni;
- (j) sejbiet preliminari;
- (k) it-tweġibiet tal-partijiet investigati għas-sejbiet preliminari;
- (l) il-fehmiet tal-ilmentatur dwar il-verżjoni mhux kunfidenzjali tas-sejbiet preliminari u, jekk rilevanti, dwar aspetti oħrajn tal-investigazzjoni li dwarhom setgħu saru sottomissjonijiet formali bil-miktub mill-ilmentatur;
- (m) fil-każ ta' rifjut jew każha sħaħ jew parzjali ta' lment, is-sottomissjonijiet bil-miktub tal-ilmentatur;
- (n) informazzjoni dwar kwalunkwe pass rilevanti meħud mill-awtorità superviżorja ewlenija wara li tircievi t-tweġibiet tal-partijiet investigati għas-sejbiet preliminari u qabel is-sottomissjoni ta' abbozz ta' deċiżjoni fis-sens tal-Artikolu 60(3) tar-Regolament (UE) 2016/679;

- (o) il-fehmiet tal-partijiet investigati dwar abbozz ta' decizjoni rivedut;
 - (p) kwalunkwe informazzjoni oħra meqjusa utli u rilevanti għall-investigazzjoni.
2. Matul l-investigazzjoni, l-awtorità superviżorja ewlenija u l-awtoritajiet superviżorji l-oħrajn ikkonċernati għandhom jiskambjaw l-informazzjoni msemmija fil-paragrafu 1 ta' dan l-Artikolu malajr kemm jista' jkun u mhux aktar tard minn gimgħa minn meta tali informazzjoni ssir disponibbli, sakemm ma jkunx previst mod ieħor f' dan ir-Regolament jew fir-Regolament (UE) 2016/679.
 3. Il-Bord jista' jispeċifika l-modalitajiet u r-rekwiziti għall-iskambju ta' informazzjoni rilevanti bejn l-awtoritajiet superviżorji.

Artikolu 10

Sommarju tal-kwistjonijiet ewlenin

1. Ladarba l-awtorità superviżorja ewlenija tkun ifformat opinjoni preliminari dwar il-kwistjonijiet ewlenin f' investigazzjoni, din għandha tabbozza sommarju tal-kwistjonijiet ewlenin għall-fini ta' kooperazzjoni skont l-Artikolu 60(1) tar-Regolament (UE) 2016/679.
2. Is-sommarju tal-kwistjonijiet ewlenin għandu jinkludi dan li ġej:
 - (a) il-fatti rilevanti ewlenin;

- (b) l-identifikazzjoni preliminari tal-ambitu tal-investigazzjoni, b' mod partikolari d-dispożizzjonijiet tar-Regolament (UE) 2016/679 ikkonċernati mill-allegat ksur li jrid jiġi investigat;
 - (c) kwistjonijiet legali u fattwali identifikati;
 - (d) analiżi tal-fehmiet rilevanti espressi mill-parti investigata jew mill-ilmentatur meta dawk il-fehmiet ikunu disponibbli fil-ħin tal-abbozzar tas-sommarju tal-kwistjonijiet ewlenin;
 - (e) fejn applikabbli, l-identifikazzjoni preliminari ta' miżuri korrettivi potenzjali.
3. L-awtorità superviżorja ewlenija għandha ttiprovdi lill-awtoritajiet superviżorji l-oħrajn ikkonċernati bis-sommarju tal-kwistjonijiet ewlenin mingħajr dewmien, u fi żmien tliet xhur minn meta l-awtorità superviżorja ewlenija tikkonferma l-kompetenza tagħha skont l-Artikolu 4(6) ta' dan ir-Regolament jew ta' deċiżjoni vinkolanti mill-Bord skont l-Artikolu 65(1), il-punt (b), tar-Regolament (UE) 2016/679.
4. L-awtoritajiet superviżorji kkonċernati jistgħu jipprovdu kummenti dwar is-sommarju tal-kwistjonijiet ewlenin fi żmien erba' ġimgħat mill-wasla ta' dak is-sommarju. L-awtorità superviżorja ewlenija tista' testendi dak il-perjodu b' ġimagħtejn minhabba l-kumplessità tal-każ jew fuq talba tal-awtoritajiet superviżorja l-oħrajn ikkonċernati.

5. Meta l-awtoritajiet superviżorji kkonċernati jipprovdu kummenti skont il-paragrafu 4, dawk il-kummenti għandhom jiġu kondiviżi mal-awtoritajiet superviżorji l-oħrajn ikkonċernati kollha. L-awtorità superviżorja ewlenija għandha twieġeb għal dawk il-kummenti fi żmien erba' ġimgħat mill-iskadenza tal-perjodu msemmi fil-paragrafu 4 u tindika jekk u kif bihsiebha tqishom. L-awtorità superviżorja ewlenija tista' testendi dak il-perjodu b'ġimagħtejn minhabba l-kumplessità tal-każ jew fuq talba tal-awtorità superviżorja kkonċernata.
6. Meta tibgħat ilment lill-awtorità superviżorja ewlenija, l-awtorità superviżorja li quddiemha jkun tressaq l-ilment tista' tipprovdi informazzjoni rilevanti għat-thejjija tas-sommarju tal-kwistjonijiet ewlenin lill-awtorità superviżorja ewlenija.
7. Il-Bord jista' jispeċifika l-modalitajiet u r-rekwiżiti għad-dispożizzjoni tal-kummenti pprezentati mill-awtoritajiet superviżorji kkonċernati dwar is-sommarju ta' kwistjonijiet ewlenin.

Artikolu 11

Użu ta' mezzi biex jinkiseb kunsens

1. Skont l-Artikolu 60(1) tar-Regolament (UE) 2016/679, l-awtorità superviżorja ewlenija u l-awtoritajiet superviżorji l-oħrajn ikkonċernati għandhom jagħmlu hilithom biex jiksbu kunsens li tikkonċerna każijiet ta' pproċessar transkonfinali, f'konformità ma' dan l-Artikolu, u jistgħu jużaw il-mezzi kollha previsti fir-Regolament (UE) 2016/679, inkluż l-assistenza reċiproka skont l-Artikolu 61 tar-Regolament (UE) 2016/679 u l-operazzjonijiet kongunti skont l-Artikolu 62 tar-Regolament (UE) 2016/679.

2. Meta awtorità superviżorja kkonċernata ma taqbilx mal-awtorità superviżorja ewlenija u fin-nuqqas ta' kunsens, dik l-awtorità superviżorja tista' tagħmel talba għal assistenza reċiproka skont l-Artikolu 61 tar-Regolament (UE) 2016/679 lill-awtorità superviżorja ewlenija jew tista' titlob lill-awtorità superviżorja ewlenija twettaq operazzjonijiet kongunti skont l-Artikolu 62 tar-Regolament (UE) 2016/679, jew it-tnejn, sabiex jinkiseb kunsens dwar dan li ġej:
 - (a) l-ambitu tal-investigazzjoni f'każijiet ibbażati fuq l-ilmenti, inklużi d-dispożizzjonijiet tar-Regolament (UE) 2016/679 ikkonċernati mill-allegat ksur li se jiġi investigat;
 - (b) il-kwistjonijiet legali jew fattwali msemmija fl-Artikolu 10(2), il-punt (c), ta' dan ir-Regolament, fejn applikabbli;
 - (c) l-identifikazzjoni preliminari ta' miżuri korrettivi potenzjali skont l-Artikolu 10(2), il-punt (e), ta' dan ir-Regolament.
3. It-talba skont il-paragrafu 2 għandha ssir fi żmien xahar mill-iskadenza tal-perjodu msemmi fl-Artikolu 10(5).
4. Meta ssir talba biex jitwettqu operazzjonijiet kongunti skont l-Artikolu 62 tar-Regolament (UE) 2016/679 skont il-paragrafu 2 ta' dan l-Artikolu, l-awtorità superviżorja ewlenija għandha twieġeb għal dik it-talba fi żmien xahar minn meta tirċeviha.

5. L-awtorità superviżorja ewlenija għandha timpenja ruħha mal-awtoritajiet superviżorji l-oħrajn ikkonċernati abbazi tal-kummenti tagħhom dwar is-sommarju tal-kwistjonijiet ewlenin, u, fejn applikabbli, bi twegiba għal talbiet skont l-Artikoli 61 u 62 tar-Regolament (UE) 2016/679, fi sforz biex jinkiseb kunsens. Il-kunsens dwar kwistjonijiet imsemmija fil-paragrafu 2 ta' dan l-Artikolu għandu jintuża bħala bażi għall-awtorità superviżorja ewlenija biex tkompli l-investigazzjoni u tabbozza s-sejbiet preliminari jew, fejn applikabbli, biex tipprovdi lill-awtorità superviżorja li magħha jkun gie pprezentat l-ilment bir-raġunament għall-finijiet tal-Artikolu 16(1) ta' dan ir-Regolament.
6. Meta, f'investigazzjoni bbażata fuq l-ilmenti, li ssegwi l-proċeduri skont l-Artikolu 10(5) ta' dan ir-Regolament u l-paragrafu 5 ta' dan l-Artikolu, ma jkun hemm l-ebda kunsens bejn l-awtorità superviżorja ewlenija u awtorità superviżorja oħra kkonċernata waħda jew aktar dwar l-identifikazzjoni preliminari tal-ambitu tal-investigazzjoni msemmija fl-Artikolu 10(2), il-punt (b), ta' dan ir-Regolament, il-kundizzjonijiet għat-talba ta' deċiżjoni vinkolanti urġenti skont l-Artikolu 66(3) tar-Regolament (UE) 2016/679 għandhom jiġu preżunti li ġew issodisfati u l-awtorità superviżorja ewlenija għandha titlob deċiżjoni vinkolanti urġenti tal-Bord skont l-Artikolu 66(3) tar-Regolament (UE) 2016/679.
7. Meta titlob deċiżjoni vinkolanti urġenti tal-Bord skont il-paragrafu 6 ta' dan l-Artikolu, l-awtorità superviżorja ewlenija għandha tipprovdi lill-Bord b'dan li ġej:
 - (a) l-informazzjoni msemmija fl-Artikolu 10(2);

- (b) il-kummenti tal-awtoritajiet superviżorji l-oħrajn ikkonċernati li ma jaqblux mal-identifikazzjoni preliminari tal-awtorità superviżorja ewlenija tal-ambitu tal-investigazzjoni;
 - (c) skambji ulterjuri bejn l-awtorità superviżorja ewlenija u l-awtoritajiet superviżorji l-oħrajn ikkonċernati skont l-Artikolu 10(5) u l-Artikolu 11(5);
 - (d) kwalunkwe dokument jew informazzjoni rilevanti oħra mitlubin mill-Bord.
8. Il-Bord għandu jadotta deċiżjoni vinkolanti urgenti dwar l-ambitu tal-investigazzjoni abbażi tal-informazzjoni kollha riċevuta.

Artikolu 12

Limiti ta' żmien għat-tressiq ta' abbozz ta' deċiżjoni

1. L-awtorità superviżorja ewlenija għandha tressaq abbozz ta' deċiżjoni skont l-Artikolu 60(3) tar-Regolament (UE) 2016/679 fi żmien 15-il xahar minn meta l-awtorità superviżorja ewlenija tikkonferma l-kompetenza tagħha skont l-Artikolu 4(6) ta' dan ir-Regolament jew ta' deċiżjoni vinkolanti mill-Bord skont l-Artikolu 65(1), il-punt (b), tar-Regolament (UE) 2016/679.
2. Meta l-awtorità superviżorja ewlenija tagħmel talba skont l-Artikolu 11(6), il-limiti ta' żmien imsemmija fil-paragrafu 1 ta' dan l-Artikolu għandhom jiġu sospizi sakemm il-Bord ikun adotta d-deċiżjoni vinkolanti tiegħu.

3. Fuq bażi eċċezzjonali, l-awtorità superviżorja ewlenija tista' testendi l-limitu ta' żmien imsemmi fil-paragrafu 1 darba, għal perjodu ta' mhux aktar minn 12-il xahar, minhabba l-kumplessità tal-każ. L-awtorità superviżorja ewlenija għandha tinforma lill-awtoritajiet superviżorji l-oħrajn ikkonċernati bl-intenzjoni tagħha li testendi l-limitu ta' żmien imsemmi fil-paragrafu 1, u tistabbilixxi d-durata tal-estensjoni maħsuba u r-raġunijiet għaliha, mill-inqas erba' ġimgħat qabel l-iskadenza tal-limitu ta' żmien imsemmi fil-paragrafu 1.
4. Kwalunkwe awtorità superviżorja kkonċernata tista' tippreżenta oġġezzjoni għall-estensjoni tal-limitu ta' żmien fi żmien ġimagħtejn minn meta tiġi infurmata b'dan skont il-paragrafu 3. Dik l-awtorità għandha tagħti r-raġunijiet għall-oġġezzjoni tagħha. Meta tiddetermina jekk testendix il-limitu ta' żmien imsemmi fil-paragrafu 1 u, fejn applikabbli, id-durata ta' dik l-estensjoni, l-awtorità superviżorja ewlenija għandha tqis kif xieraq tali oġġezzjoni.
5. Meta l-awtorità superviżorja ewlenija testendi l-limitu ta' żmien imsemmi fil-paragrafu 1 ta' dan l-Artikolu f'konformità mal-paragrafi 3 u 4 ta' dan l-Artikolu, kwalunkwe awtorità superviżorja oħra kkonċernata tista' tinforma lill-awtorità superviżorja ewlenija li hija tqis li hemm htieġa li taġixxi sabiex tipprotegi d-drittijiet u l-libertajiet tas-suġġetti tad-data. Meta l-awtorità superviżorja ewlenija ma tippreżenta abbozz ta' deċiżjoni fil-limitu ta' żmien estiż, awtorità superviżorja li tkun infurmat lill-awtorità superviżorja ewlenija dwar il-htieġa li taġixxi sabiex tipprotegi d-drittijiet u l-libertajiet tas-suġġetti tad-data tista' tadotta miżura proviżorja fit-territorju tal-Istat Membru tagħha f'konformità mal-Artikolu 55 tar-Regolament (UE) 2016/679. F'dak il-każ, il-htieġa urgenti għall-azzjoni skont l-Artikolu 66(1) tar-Regolament (UE) 2016/679 għandha tiġi preżunta li ġiet issodisfata.

6. Meta tiġi applikata l-proċedura għall kooperazzjoni sempliċi skont l-Artikolu 6 ta' dan ir-Regolament, l-awtorità superviżorja ewlenija għandha tressaq abbozz ta' deċiżjoni skont l-Artikolu 60(3) tar-Regolament (UE) 2016/679 fi żmien 12-il xahar minn meta l-awtorità superviżorja ewlenija tikkonferma l-kompetenza tagħha skont l-Artikolu 4(6) ta' dan ir-Regolament jew ta' deċiżjoni vinkolanti mill-Bord skont l-Artikolu 65(1), il-punt (b), tar-Regolament (UE) 2016/679.

Meta l-ligi nazzjonali tirrikjedi proċedimenti domestiċi preċedenti jew sussegwenti li jeħtieġu li abbozz ta' deċiżjoni skont l-Artikolu 60(3) tar-Regolament (UE) 2016/679 jitressaq wara l-iskadenza tal-limitu ta' żmien imsemmi fl-ewwel subparagrafu, l-awtorità superviżorja ewlenija tista' testendi dak il-limitu ta' żmien darba, għal perjodu ta' mhux aktar minn xahrejn. F'każ bħal dan, l-awtorità superviżorja ewlenija għandha tinforma lill-awtoritajiet superviżorji l-oħrajn ikkonċernati bl-estensjoni tal-limitu ta' żmien, u tistabbilixxi d-durata ta' dik l-estensjoni, mill-inqas ġimagħtejn qabel l-iskadenza tal-limitu ta' żmien imsemmi fl-ewwel subparagrafu.

Artikolu 13

Proċedimenti domestiċi sussegwenti

1. Meta l-ligi nazzjonali tirrikjedi li jinfethu proċedimenti domestiċi sussegwenti relatati mal-istess każ wara l-adozzjoni ta' deċiżjoni skont l-Artikoli 18 jew 21, l-awtorità superviżorja ewlenija, f'dawk il-proċedimenti sussegwenti:
 - (a) m'għandhiex tabbozza sommarju ġdid tal-kwistjonijiet ewlenin;
 - (b) għandha tirrepeti l-passi proċedurali f'konformità mal-Artikolu 16 jew l-Artikoli 19 u 20 biss meta l-valutazzjoni fattwali jew legali tal-awtorità superviżorja ewlenija tkun differenti minn deċiżjoni preċedenti adottata skont l-Artikoli 18 jew 21; u

- (c) jressaq abbozz ta' deċiżjoni qabel ma jadotta kwalunkwe deċiżjoni sussegwenti li tkun differenti minn deċiżjoni preċedenti skont l-Artikolu 18 jew 21.
2. Il-limiti ta' żmien imsemmija fl-Artikolu 12 għandhom japplikaw għall-preżentazzjoni ta' abbozz ta' deċiżjoni fi kwalunkwe proċediment sussegwenti msemmi fil-paragrafu 1 ta' dan l-Artikolu.

TAQSIMA 3

APPLIKAZZJONI TAL-LIMITI TAŻ-ŻMIEN

Artikolu 14

Legalità u validità tal-passi proċedurali u d-deċiżjoni finali

Meta dan ir-Regolament jew l-Artikolu 65(6) tar-Regolament (UE) 2016/679 jirrikjedi li awtorità superviżorja tiegħu pass proċedurali f'limitu ta' żmien speċifikat, it-teħid ta' tali pass wara l-iskadenza ta' dak il-limitu ta' żmien ma għandux jaffettwa l-legalità jew il-validità ta' dak il-pass proċedurali jew tad-deċiżjoni finali.

Artikolu 15

Il-limiti taż-żmien u d-dritt għal rimedju gudiżzarju effettiv

Fid-determinazzjoni ta' jekk awtorità superviżorja tkunx ittrattat ilment skont l-Artikolu 78(2) tar-Regolament (UE) 2016/679, għandu jitqies jekk dik l-awtorità superviżorja, fil-limitu ta' żmien previst f'dan ir-Regolament jew fl-Artikolu 65(6) tar-Regolament (UE) 2016/679, inkluż kwalunkwe estensjoni possibbli ta' tali limitu ta' żmien:

- (a) ikunx tressaq abbozz ta' deċiżjoni jew abbozz ta' deċiżjoni rivedut; jew
- (b) tkunx giet adottata d-deċiżjoni finali.

TAQSIMA 4

RIFJUT JEW ĊAĦDA SHAH JEW PARZJALI TA' LMENTI

Artikolu 16

Proċedura għal rifjut jew ċaħda shaħ jew parzjali ta' lment fis-sens tal-Artikolu 60(8) u (9) tar-Regolament (UE) 2016/679

1. Meta l-awtorità superviżorja ewlenija jkollha l-ħsieb li tirrifjuta jew tiċhad kompletament jew parzjalment ilment, hija għandha, qabel ma tippreżenta abbozz ta' deċiżjoni skont l-Artikolu 60(3) tar-Regolament (UE) 2016/679, ttiprovdi lill-awtorità superviżorja li quddiemha jkun tressaq l-ilment bir-raġunijiet għall-fehma preliminari tagħha li l-ilment għandu jiġi rifjutat jew miċhud kompletament jew parzjalment.

L-awtorità superviżorja li quddiemha jkun tressaq l-ilment għandha tinforma lill-ilmentatur bir-raġunijiet għall-fehma preliminari msemmija fl-ewwel subparagrafu, ttiprovdi lill-ilmentatur bl-opportunità li jesprimi l-fehmiet tiegħu bil-miktub u tinforma lill-ilmentatur dwar il-konsegwenzi jekk ma jipprezentax il-fehmiet tiegħu jew tagħha.

L-awtorità superviżorja ewlenija għandha tistabbilixxi limitu ta' żmien xieraq għall-ilmentatur biex jesprimi l-fehmiet tiegħu jew tagħha. Dak il-limitu ta' żmien ma għandux ikun iqsar minn tliet ġimgħat u mhux itwal minn sitt ġimgħat.

2. L-awtorità superviżorja li quddiemha jkun tressaq l-ilment għandha tibgħat kwalunkwe fehma li ssir magħrufa mill-ilmentatur lill-awtorità superviżorja ewlenija, malajr kemm jista' jkun u mhux aktar tard minn gimgħa minn meta jsiru disponibbli.
3. Meta l-fehmiet magħmula magħrufa mill-ilmentatur f'konformità mal-paragrafu 1 ta' dan l-Artikolu ma jwasslux għal bidla fil-fehma preliminari msemmija fil-paragrafu 1, l-ewwel subparagrafu, l-awtorità superviżorja ewlenija, f'kooperazzjoni mal-awtorità superviżorja li magħha jkun tressaq l-ilment, għandha thejji abbozz ta' deċiżjoni u tippreżentah lill-awtoritajiet superviżorji l-oħrajn ikkonċernati, f'konformità mal-Artikolu 60(3) tar-Regolament (UE) 2016/679.
4. Meta l-abbozz ta' deċiżjoni ppreżentat skont il-paragrafu 3 jikkonkludi li l-ilment irid jiġi parzjalment irrifutat jew miċhud, l-awtorità superviżorja ewlenija għandha tkompli l-investigazzjoni tagħha f'kooperazzjoni mal-awtoritajiet superviżorji l-oħrajn ikkonċernati fuq il-parti tal-ilment li tkun għad trid tiġi investigata.

Artikolu 17

Abbozz rivedut ta' deċiżjoni li tirrifjuta jew li tiċhad ilment kompletament jew parzjalment

Meta l-awtorità superviżorja ewlenija tiddetermina li l-abbozz rivedut ta' deċiżjoni fis-sens tal-Artikolu 60(5) tar-Regolament (UE) 2016/679, li tirrifjuta jew li tiċhad kompletament jew parzjalment ilment, iqajjem elementi ġodda li dwarhom l-ilmentatur għandu jkollu l-opportunità li jagħmel magħrufa l-fehmiet tiegħu, l-awtorità superviżorja li magħha jkun tressaq l-ilment għandha, qabel il-preżentazzjoni tal-abbozz rivedut ta' deċiżjoni skont l-Artikolu 60(5) tar-Regolament (UE) 2016/679, tipprova lill-ilmentatur bil-possibbiltà li jagħmel magħrufa l-fehmiet tiegħu dwar dawn l-elementi ġodda f'konformità mal-Artikolu 16 ta' dan ir-Regolament.

Artikolu 18

Deċiżjoni li tirrifjuta jew tiċhad ilment, kompletament jew parzjalment

Meta tadotta deċiżjoni li tirrifjuta jew tiċhad kompletament jew parzjalment ilment f'konformità mal-Artikolu 60(8) jew (9) tar-Regolament (UE) 2016/679, l-awtorità superviżorja li l-awtorità superviżorja li quddiemha jkun tressaq l-ilment għandha tinforma lill-ilmentatur dwar ir-rimedju ġudizzjarju disponibbli għalih f'konformità mal-Artikolu 78 tar-Regolament (UE) 2016/679.

TAQSIMA 5

DEĊIŻJONIJIET INDIRIZZATI LILL-PARTIJIET INVESTIGATI

Artikolu 19

Sejbiet preliminari u d-dritt li wieħed jinstema'

1. Wara l-konsultazzjonijiet u l-proċeduri skont l-Artikoli 10 u 11 ta' dan ir-Regolament, meta l-awtorità superviżorja ewlenija tkun beħsiebha tippreżenta abbozz ta' deċiżjoni fis-sens tal-Artikolu 60(3) tar-Regolament (UE) 2016/679 lill-awtoritajiet superviżorji l-oħrajn ikkonċernati li ssib ksur tar-Regolament (UE) 2016/679, għandha tabbozza sejbiet preliminari.
2. Is-sejbiet preliminari għandhom jinkludu s-sejbiet tal-investigazzjoni u jipprezentaw allegazzjonijiet imqajma b'mod eżawrjenti u ċar biżżejjed li jippermettu lill-partijiet investigati jieħdu konjizzjoni tal-imġiba investigata mill-awtorità superviżorja ewlenija. B'mod partikolari, is-sejbiet preliminari għandhom jistabbilixxu b'mod ċar il-fatti kollha, il-lista tal-evidenza li strieħu fuqha u l-valutazzjoni legali sħiħa mqajma kontra l-partijiet investigati, sabiex ikunu jistgħu jesprimu l-fehmiet tagħhom dwar dawk il-fatti u l-konklużjonijiet legali li l-awtorità superviżorja ewlenija beħsiebha tfassal fl-abbozz tad-deċiżjoni fis-sens tal-Artikolu 60(3) tar-Regolament (UE) 2016/679.

Is-sejbiet preliminari għandhom jindikaw, abbażi tal-informazzjoni disponibbli f' dak l-istadju u mingħajr preġudizzju għall-fehmiet tal-partijiet investigati, miżuri korrettivi li l-awtorità superviżorja ewlenija tqis li tuża.

Meta l-awtorità superviżorja ewlenija, abbażi tal-informazzjoni disponibbli f' dak l-istadju u mingħajr preġudizzju għall-fehmiet tal-partijiet investigati, tqis li timponi multa amministrattiva f' konformità mal-Artikolu 83 tar-Regolament (UE) 2016/679, hija għandha telenka fis-sejbiet preliminari l-elementi legali u fattwali ewlenin, li huma magħrufa lilha, u li fuqhom bihsiebha toqgħod meta tiddeċiedi jekk timponix multa amministrattiva u dwar l-ammont tal-multa, b'kont meħud tal-elementi elenkati fl-Artikolu 83(2) tar-Regolament (UE) 2016/679, inkluż kwalunkwe fattur aggravanti jew mitiganti li jkun bihiseba tqis.

3. L-awtorità superviżorja ewlenija għandha tittrażmetti s-sejbiet preliminari lill-awtoritajiet superviżorji l-oħrajn ikkonċernati. Dawk l-awtoritajiet jistgħu jipprovdu kummenti dwar dawk is-sejbiet lill-awtorità superviżorja ewlenija fi żmien erba' ġimgħat mit-trażmissjoni tas-sejbiet preliminari lill-awtoritajiet superviżorja l-oħrajn. Fuq talba ta' waħda mill-awtoritajiet superviżorji l-oħrajn ikkonċernati, l-awtorità superviżorja ewlenija għandha testendi dak il-perjodu b' ġimagħtejn.
4. L-awtorità superviżorja ewlenija għandha tinnotifika s-sejbiet preliminari, fejn rilevanti kif emendati biex jitqiesu l-kummenti riċevuti mill-awtoritajiet superviżorji l-oħrajn ikkonċernati, lil kull waħda mill-partijiet investigati.

5. L-awtorità superviżorja ewlenija għandha, meta tinnotifika s-sejbiet preliminari lill-partijiet investigati, tistabbilixxi limitu ta' żmien xieraq mhux iqsar minn tliet ġimgħat u mhux aktar minn sitt ġimgħat mid-data tan-notifika, li fih dawk il-partijiet jistgħu jipprovdu l-fehmiet tagħhom bil-miktub, jew torganizza seduta fl-istess limitu ta' żmien sabiex tisma' l-fehmiet tal-partijiet taht investigazzjoni oralment.
6. Meta tinnotifika s-sejbiet preliminari lill-partijiet investigati, l-awtorità superviżorja ewlenija għandha tipprovdi lil dawk il-partijiet aċċess għall-fajl amministrattiv f'konformità mal-Artikoli 24 u 25.
7. Il-partijiet investigati jistgħu, fit-tweġiba bil-miktub tagħhom għal sejbiet preliminari, jistabbilixxu l-fatti u l-argumenti legali kollha magħrufa minnhom li huma rilevanti għad-difiża tagħhom kontra l-allegazzjonijiet tal-awtorità superviżorja ewlenija. Huma għandhom jehmzu kwalunkwe dokument rilevanti bħala prova tal-fatti stabbiliti. L-awtorità superviżorja ewlenija għandha tibbaża l-abbozz tad-deċiżjoni tagħha fuq l-allegazzjonijiet u l-fatti u l-valutazzjoni legali bbażati fuq dawk il-fatti, li fir-rigward tagħhom il-partijiet investigati jkunu ngħataw l-opportunità li jipprovdu l-fehmiet tagħhom.

Artikolu 20

Trażmissjoni tas-sejbiet preliminari lill-ilmentaturi

1. Meta l-awtorità superviżorja ewlenija toħroġ sejbiet preliminari relatati ma' kwistjoni li fir-rigward tagħha tkun irċeviet ilment, l-awtorità superviżorja li lilha jkun tressaq l-ilment għandha tipprovdi lill-ilmentatur b'dawk is-sejbiet preliminari, f'konformità mar-regoli dwar l-aċċess għall-fajl amministrattiv u dwar l-informazzjoni kunfidenzjali skont l-Artikoli 24 u 25, u l-awtorità superviżorja ewlenija għandha tistabilixxi limitu ta' żmien xieraq mhux anqas minn tliet ġimgħat u mhux aktar minn sitt ġimgħat, li fih l-ilmentatur jista' jagħmel il-fehmiet tiegħu jew tagħha magħrufa bil-miktub.
2. Għall-fini tal-paragrafu 1, għandhom ikomplu japplikaw il-modalitajiet u r-rekwiżiti amministrattivi skont il-liġi proċedurali nazzjonali tal-awtorità superviżorja li quddiemha tressaq l-ilment.
3. Il-paragrafu 1 ta' dan l-Artikolu għandu japplika wkoll meta l-awtorità superviżorja ewlenija:
 - (a) tittratta lment b'mod kongunt ma' lmenti ohra;
 - (b) tittratta parti minn ilment separatament; jew
 - (c) timmodifika l-ambitu tal-investigazzjoni fis-sejbiet preliminari bi kwalunkwe mod, inkluż wara deċiżjoni vinkolanti tal-Bord skont l-Artikolu 11(8).

Artikolu 21

Adozzjoni tad-deċiżjoni finali

1. Wara li tressaq l-abbozz ta' deċiżjoni lill-awtoritajiet superviżorji l-oħrajn ikkonċernati skont l-Artikolu 60(3) tar-Regolament (UE) 2016/679 u fejn l-ebda waħda minn dawk l-awtoritajiet superviżorji l-oħrajn ikkonċernati ma toġġezzjona għall-abbozz ta' deċiżjoni fil-perjodi msemmija fl-Artikolu 60(4) jew (5) tar-Regolament (UE) 2016/679, kif applikabbli, l-awtorità superviżorja ewlenija għandha, fi żmien xahar minn tmiem il-perjodu msemmi fl-Artikolu 60(4) jew (5) tar-Regolament (UE) 2016/679:
 - (a) tadotta d-deċiżjoni tagħha msemmija fl-Artikolu 60(7) jew, fejn applikabbli, fl-Artikolu 60(9) tar-Regolament (UE) 2016/679; u
 - (b) tinnotifika d-deċiżjoni msemmija fil-punt (a) lill-istabbiliment ewlieni jew l-istabbiliment uniku tal-kontrollur jew il-proċessur, skont il-każ.
2. L-informazzjoni li trid tiġi pprovduta lill-ilmentatur skont l-Artikolu 60(7) u (9) tar-Regolament (UE) 2016/679 għandha tikkonsisti minn:
 - (a) verżjoni tad-deċiżjoni adottata li tinkludi l-parti operattiva tagħha b'mod shih u r-raġunijiet ta' dik id-deċiżjoni li ma jinkludux elementi meqjusa kunfidenzjali f'konformità mal-Artikolu 25 ta' dan ir-Regolament; jew
 - (b) sommarju tad-deċiżjoni adottata, inklużi l-fatti u r-raġunijiet rilevanti ta' dik id-deċiżjoni.

Fi kwalunkwe każ, ilmentatur għandu, fuq talba, jingħata verżjoni tad-deċiżjoni msemmija fl-ewwel subparagrafu li tinkludi l-parti operattiva tagħha b' mod sħiħ u r-raġunijiet ta' dik id-deċiżjoni li ma jinkludux elementi meqjusa kunfidenzjali f'konformità mal-Artikolu 25 ta' dan ir-Regolament.

Il-modalitajiet u r-rekwiżiti amministrattivi skont il-liġi proċedurali nazzjonali tal-awtorità superviżorja ewlenija għandhom ikomplu japplikaw.

Artikolu 22

Id-dritt li wieħed jinstema' fir-rigward tal-abbozz rivedut ta' deċiżjoni li ssib ksur

1. Meta l-awtorità superviżorja ewlenija tiddetermina li l-abbozz rivedut ta' deċiżjoni fis-sens tal-Artikolu 60(5) tar-Regolament (UE) 2016/679, issib ksur tar-Regolament (UE) 2016/679, iqajjem elementi ġodda li dwarhom il-partijiet investigati jkollhom l-oppurtunità li jikkondividu l-fehmiet tagħhom, l-awtorità superviżorja ewlenija għandha, qabel il-preżentazzjoni tal-abbozz rivedut ta' deċiżjoni skont l-Artikolu 60(5) tar-Regolament (UE) 2016/679, tipprovdi lill-partijiet investigati bil-possibbiltà li jikkondividu l-fehmiet tagħhom dwar dawn l-elementi l-ġodda.
2. L-awtorità superviżorja ewlenija għandha tistabbilixxi limitu ta' żmien xieraq mhux anqas minn tliet ġimgħat u mhux aktar minn sitt ġimgħat li fih il-partijiet investigati jistgħu jesprimu l-fehmiet tagħhom.

3. L-awtorità superviżorja ewlenija għandha tinforma lill-awtoritajiet superviżorji l-oħrajn ikkonċernati dwar il-fehmiet tal-partijiet investigati, malajr kemm jista' jkun u mhux aktar tard minn gimgħa minn meta jsiru disponibbli.

TAQSIMA 6

OĠĠEZZJONIJIET RILEVANTI U MOTIVATI

Artikolu 23

Ogġezzjonijiet rilevanti u motivati

1. Ogġezzjoni rilevanti u motivata, kif definiti fl-Artikolu 4, il-punt (24), tar-Regolament (UE) 2016/679, għandha:
- (a) tkun ibbażata fuq elementi fattwali u legali inklużi fl-abbozz tad-deċiżjoni jew il-fajl ta' kooperazzjoni;
 - (b) ma tikkonċernax l-ambitu ta' investigazzjoni fejn l-ebda waħda mill-awtoritajiet superviżorji kkonċernati ma tkun ipprovdiet kummenti f'konformità mal-Artikolu 10(4) ta' dan ir-Regolament jew meta jkun inkiseb kunsens wara kummenti riċevuti, jew l-ambitu ta' investigazzjoni kif definit f' deċiżjoni vinkolanti tal-Bord adottata skont l-Artikolu 11(8) ta' dan ir-Regolament;
 - (c) ma tikkonċernax abbozz ta' deċiżjoni adottat f'konformità mal-Artikolu 5 ta' dan ir-Regolament.

2. Minkejja l-paragrafu 1, il-punt (b), awtorità superviżorja kkonċernata tista' tippreżenta oġġezzjonijiet rilevanti u motivati li jikkonċernaw l-ambitu ta' investigazzjoni kif imsemmi fil-paragrafu 1, il-punt (b), f'kazijiet debitament ġustifikati, dment li:
- (a) l-awtorità superviżorja ewlenija tkun naqset milli tinvestiga l-elementi kollha tas-sommarju tal-kwistjonijiet ewlenin li dwarhom ikun inkiseb kunsens skont l-Artikolu 10(5) jew l-Artikolu 11(5), jew tkun naqset milli tikkonforma mad-deċiżjoni vinkolanti tal-Bord skont l-Artikolu 11(8); jew
 - (b) elementi godda, mhux disponibbli fi żmien li nkiseb il-kunsens dwar is-sommarju tal-kwistjonijiet ewlenin skont l-Artikolu 10(5) jew l-Artikolu 11(5), jew fi żmien id-deċiżjoni vinkolanti tal-Bord skont l-Artikolu 11(8), juru riskju sinifikanti maħluq mill-abbozz ta' deċiżjoni fir-rigward tad-drittijiet fundamentali u l-libertà tas-sugġett tad-data u, fejn applikabbli, il-fluss liberu tad-data personali fl-Unjoni; jew it-tnejn li huma.
3. Oġġezzjoni rilevanti u motivata għandha tkun ċara, koerenti u preċiża biżżejjed u, fejn mehtieg, għandha tidentifika l-elementi tal-abbozz ta' deċiżjoni li għandu jiġi emendat sabiex l-awtoritajiet superviżorji jkunu jistgħu jhejju l-pożizzjonijiet tagħhom u, skont il-każ, biex il-Bord ikun jista' jirrizolvi t-tilwima b'mod effiċjenti.

Kapitolu IV

Fajl amministrattiv, fajl ta' kooperazzjoni u t-trattament ta' informazzjoni kunfidenzjali

Artikolu 24

Fajl amministrattiv

1. Il-fajl amministrattiv f'investigazzjoni li tikkoncerna allegat ksur tar-Regolament (UE) 2016/679 għandu jikkonsisti fid-dokumenti li jkunu nkisbu jew ġew prodotti mill-awtorità superviżorja ewlenija u mill-awtoritajiet superviżorji l-oħrajn ikkonċernati u magħquda flimkien mill-awtorità superviżorja ewlenija matul il-proċedura ta' investigazzjoni, inkluża l-evidenza kollha inkriminanti u li tiskaguna.

Il-fajl amministrattiv ma għandux jinkludi komunikazzjonijiet interni fi hdan awtorità superviżorja.

2. Fuq talba tal-parti investigata, jew ta' lmentatur meta d-deċiżjoni tista' taffettwa l-interessi tiegħu jew tagħha b'mod negattiv, l-awtorità superviżorja ewlenija għandha tagħti aċċess għall-fajl amministrattiv lill-partijiet investigati, jew lill-ilmentatur, u hekk tippermettilhom jeżerċitaw id-dritt tagħhom li jinstemgħu.

L-ewwel subparagrafu għandu jkun mingħajr preġudizzju għal regoli aktar favorevoli dwar l-għoti ta' aċċess għall-fajl amministrattiv skont il-liġi nazzjonali tal-awtorità superviżorja ewlenija.

Meta l-aċċess jingħata f'konformità mal-ewwel subparagrafu, il-parti li tkun qed tiġi investigata għandha tingħata tali aċċess mill-awtorità superviżorja ewlenija, filwaqt li l-ilmentatur għandu jingħata tali aċċess mill-awtorità superviżorja li quddiemha jkun tressaq l-ilment.

3. Id-dokumenti li ġejjin jew partijiet mid-dokumenti li ġejjin għandhom jiġu esklużi mill-aċċess, irrispettivament minn jekk jingħatax aċċess skont il-liġi tal-Unjoni jew dik nazzjonali:
 - (a) korrispondenza jew deliberazzjonijiet bejn l-awtoritajiet superviżorji;
 - (b) informazzjoni addizzjonali skont l-Artikolu 25(1).
4. L-awtorità superviżorja ewlenija għandha tipprovdi aċċess għall-oġġezzjonijiet rilevanti u motivati skont l-Artikolu 60(4) tar-Regolament (UE) 2016/679 li abbażi tagħhom l-awtorità superviżorja ewlenija jkollha l-ħsieb li tadotta abbozz ta' deċiżjoni rivedut biss fejn tali aċċess huwa meħtieġ biex il-partijiet investigati jew l-ilmentatur ikunu jistgħu jesprimu l-fehmiet tagħhom u jiddefendu d-drittijiet tagħhom.

Artikolu 25

Identifikazzjoni u protezzjoni ta' informazzjoni kunfidenzjali

1. Kwalunkwe informazzjoni, dokument jew partijiet ta' dokumenti għandhom jitqiesu kunfidenzjali sa fejn ikun fihom sigrieti kummerċjali kif definit fid-Direttiva (UE) 2016/943 tal-Parlament Ewropew u tal-Kunsill⁵ jew informazzjoni kunfidenzjali oħra f'konformità mal-liġi tal-Unjoni jew dik nazzjonali.
2. Sakemm ma jkunx previst mod ieħor mil-liġi tal-Unjoni jew dik nazzjonali, l-informazzjoni migbura, prodotta jew miksuba minn awtorità superviżorja f'każ li jikkonċerna l-ipproċessar transfruntier skont ir-Regolament (UE) 2016/679, li titqies kunfidenzjali skont il-paragrafu 1, ma għandhiex tigi kkomunikata jew issir aċċessibbli lil parti investigata, lil ilmentatur jew lil kwalunkwe persuna terza.
3. Parti investigata, ilmentatur, jew persuna terza li tissottometti informazzjoni li hija tqis kunfidenzjali għandha tidentifika b'mod ċar dik l-informazzjoni, filwaqt li tagħti r-raġunijiet għall-kunfidenzjalità ddikjarata. Il-parti investigata, l-ilmentatur, jew il-persuna terza għandha dejjem tipprovdi l-verżjoni shiha tal-informazzjoni. Fejn possibbli, għandha tipprovdi wkoll verżjoni mhux kunfidenzjali proposta.

⁵ Id-Direttiva (UE) 2016/943 tal-Parlament Ewropew u tal-Kunsill tat-8 ta' Ġunju 2016 dwar il-protezzjoni ta' konozzenza u ta' informazzjoni kummerċjali kunfidenzjali (sigrieti kummerċjali) kontra l-ksib, l-użu u l-iżvelar illegali tagħhom (ĠU L 157, 15.6.2016, p. 1, ELI: <http://data.europa.eu/eli/dir/2016/943/oj>).

4. Mingħajr preġudizzju għall-paragrafu 3, l-awtorità superviżorja li lilha giet ippreżentata l-informazzjoni tista' tirrikjedi lill-partijiet investigati, jew lil kwalunkwe persuna oħra li tissottometti dokumenti, biex tidentifika d-dokumenti jew il-partijiet tad-dokumenti li huma jqisu li fihom sigrieti kummerċjali jew informazzjoni kunfidenzjali oħra li tappartjeni għalihom u biex tidentifika l-persuni kkonċernati fir-rigward tal-kunfidenzjalità tas-sigrieti kummerċjali jew informazzjoni kunfidenzjali oħra.
5. L-awtorità superviżorja li lilha tiġi sottomessa l-informazzjoni għandha tistabbilixxi limitu ta' żmien xieraq ta' mhux aktar minn sitt gimgħat għall-partijiet investigati u kwalunkwe persuna oħra li tiddikjara li l-informazzjoni ppreżentata hija kunfidenzjali lil:
 - (a) jissostanzjaw it-talbiet tagħhom li l-informazzjoni ppreżentata fiha sigrieti kummerċjali jew informazzjoni kunfidenzjali oħra għal kull dokument individwali jew parti minn dokument, dikjarazzjoni, jew parti minn dikjarazzjoni;
 - (b) jipproponu, fejn ikun possibbli, li verżjoni mhux kunfidenzjali tad-dokumenti u tad-dikjarazzjonijiet, li fihom jitnehhew is-sigrieti kummerċjali jew informazzjoni kunfidenzjali oħra;
 - (c) jipprovdu deskrizzjoni konċiża, mhux kunfidenzjali ta' kull biċċa informazzjoni li tnehhiet.
6. Jekk il-partijiet investigati jew kwalunkwe persuna oħra tonqos milli tikkonforma mal-paragrafi 4 u 5, l-awtorità superviżorja li lilha giet ippreżentata l-informazzjoni tista' tassumi li d-dokumenti jew id-dikjarazzjonijiet ikkonċernati ma fihomx sigrieti kummerċjali jew informazzjoni kunfidenzjali oħra.

7. L-awtorità superviżorja li lilha tiġi ppreżentata l-informazzjoni għandha tiddetermina jekk l-informazzjoni jew il-partijiet rilevanti u speċifiċi tad-dokumenti humiex kunfidenzjali, f'konformità mal-paragrafu 1. Hija għandha tiżgura li r-redazzjoni tad-dokumenti tkun limitata għal dak li huwa meħtieġ u proporzjonat biex tiġi protetta l-informazzjoni kunfidenzjali. L-awtorità superviżorja li lilha tiġi sottomessa l-informazzjoni għandha tinforma lill-awtoritajiet superviżorji l-oħrajn dwar in-natura kunfidenzjali tal-informazzjoni meta tiġi trażmessa.
8. L-informazzjoni meqjusa bħala informazzjoni kunfidenzjali skont il-liġi nazzjonali tal-awtorità superviżorja li lilha tiġi sottomessa u skambjata l-informazzjoni bejn l-awtoritajiet superviżorji fl-applikazzjoni tar-Regolament (UE) 2016/679, għandha tkompli tiġi ttrattata bħala kunfidenzjali mill-awtorità superviżorja li tirċeviha.

Artikolu 26

Fajl ta' kooperazzjoni

1. Għall-fini tal-iskambju ta' informazzjoni rilevanti bejn l-awtorità superviżorja ewlenija u l-awtoritajiet superviżorji l-oħrajn ikkonċernati f'konformità mal-Artikolu 9, l-awtorità superviżorja ewlenija għandha tiżgura li tali informazzjoni rilevanti ssir disponibbli permezz ta' fajl ta' kooperazzjoni ddedikat għal kull ilment jew investigazzjoni. Il-fajl ta' kooperazzjoni għandu jinkludi l-informazzjoni kollha skambjata skont l-Artikolu 9.

2. Il-fajl ta' kooperazzjoni għandu jinżamm f'format elettroniku u għandu, permezz ta' għodda elettronika komuni, ikun aċċessibbli mill-bogħod għall-awtoritajiet superviżorji u, mar-riferiment ta' kwistjoni għar-risoluzzjoni tat-tilwim skont l-Artikolu 65(1), il-punt (a), tar-Regolament (UE) 2016/679, u, fejn applikabbli, meta tintalab opinjoni urgenti jew deċiżjoni vinkolanti urgenti skont l-Artikolu 66 tar-Regolament (UE) 2016/679, lill-Bord. Il-fajl ta' kooperazzjoni ma għandux ikun direttament aċċessibbli għall-partijiet investigati, għall-ilmentaturi jew għal persuni terzi.

Kapitolu V

Risoluzzjoni tat-tilwim

Artikolu 27

*Riferiment għar-risoluzzjoni tat-tilwim skont l-Artikolu 65(1), il-punt (a),
tar-Regolament (UE) 2016/679*

1. Fi żmien tliet xhur mill-iskadenza tal-perjodu msemmija fl-Artikolu 60(4) tar-Regolament (UE) 2016/679, l-awtorità superviżorja ewlenija għandha jew tippreżenta abbozz ta' deċiżjoni rivedut ieħor skont 60(5) tar-Regolament (UE) 2016/679 jew tirreferi s-sugġett lill-Bord għar-risoluzzjoni tat-tilwim skont l-Artikolu 65(1), il-punt (a), tar-Regolament (UE) 2016/679.
2. Fi żmien tliet xhur mill-iskadenza tal-perjodu msemmija fl-Artikolu 60(5) tar-Regolament (UE) 2016/679, l-awtorità superviżorja ewlenija għandha tippreżenta abbozz ta' deċiżjoni rivedut ieħor skont 60(5) tar-Regolament (UE) 2016/679 jew tirreferi s-sugġett lill-Bord għar-risoluzzjoni tat-tilwim skont l-Artikolu 65(1), il-punt (a), tar-Regolament (UE) 2016/679.

3. Meta tirreferi s-sugġett għar-risoluzzjoni tat-tilwim skont l-Artikolu 65(1), il-punt (a), tar-Regolament (UE) 2016/679, l-awtorità superviżorja ewlenija għandha ttipprovdi lill-Bord b'dan li ġej:
- (a) l-abbozz ta' deċiżjoni jew l-abbozz rivedut ta' deċiżjoni soġġett għall-oġġezzjonijiet rilevanti u motivati;
 - (b) sommarju tal-fatti rilevanti;
 - (c) fehmiet magħmula bil-miktub mill-partijiet investigati skont l-Artikolu 19 u, skont il-każ, l-Artikolu 22 ta' dan ir-Regolament, mill-inqas sa fejn dawk il-fehmiet ikunu relatati mas-sugġett ippreżentat lill-Bord;
 - (d) il-fehmiet magħmula bil-miktub mill-ilmentaturi, skont il-każ, skont l-Artikoli 16, 17 u 20 ta' dan ir-Regolament mill-inqas sa fejn dawn ikunu relatati mas-sugġett ippreżentat lill-Bord;
 - (e) l-oġġezzjonijiet rilevanti u motivati li ma kinux segwiti mill-awtorità superviżorja ewlenija, u l-oġġezzjonijiet li l-awtorità superviżorja ewlenija rrifjutat bħala li ma humiex rilevanti jew motivati;
 - (f) ir-raġunijiet li abbażi tagħhom l-awtorità superviżorja ewlenija ma segwietx l-oġġezzjonijiet rilevanti jew motivati jew irrifjutat l-oġġezzjonijiet bħala mhux rilevanti jew motivati.

4. Il-Bord jista' jitlob aktar dokumenti minn awtorità supervizzorja fir-rigward tas-sugġet ipprezentat lilu.
5. Il-Bord għandu, fi żmien erba' gimgħat minn meta jiġi pprovdut bid-dokumenti msemmija fil-paragrafu 3 ta' dan l-Artikolu, jagħmel determinazzjoni preliminari dwar jekk l-oġġezzjonijiet imsemmija fl-Artikolu 65(1), il-punt (a), tar-Regolament (UE) 2016/679 humiex oġġezzjonijiet rilevanti u motivati u jekk jikkonformawx mal-Artikolu 23 ta' dan ir-Regolament. F'dak l-istess perjodu, il-President tal-Bord għandu jirregistra r-riferiment tas-sugġett ipprezentat lilu. Hekk kif ir-riferiment jiġi rreġistrat, il-fajl għandu jiġi pprovdut lill-membri tal-Bord.
6. Il-perjodu għall-adozzjoni tad-deċiżjoni vinkolanti tal-Bord previst fl-Artikolu 65(2) tar-Regolament (UE) 2016/679 ma għandux jibqa' għaddej matul il-perjodi previsti fil-paragrafu 5 ta' dan l-Artikolu.

Artikolu 28

Smigh tal-parti investigata u l-ilmentatur qabel l-adozzjoni tad-deċiżjoni skont l-Artikolu 65(1), il-punt (a), tar-Regolament (UE) 2016/679

1. Qabel ma jadotta d-deċiżjoni vinkolanti skont l-Artikolu 65(1), il-punt (a), tar-Regolament (UE) 2016/679, il-Bord għandu jipprovdi lill-parti investigata jew, fejn id-deċiżjoni tal-Bord tista' tirriżulta f' rifjut jew f'çaħda sħaħ jew parzjali ta' lment, l-ilmentatur, bil-ħsieb li jagħmel il-fehmiet tiegħu pubbliċi bil-miktub dwar kwalunkwe element fattwali jew legali li fuqu jibbaża d-deċiżjoni tiegħu, inklużi l-oġġezzjonijiet rilevanti u motivati li jkun beħsiebu jsegwi fid- deċiżjoni tiegħu.

2. Meta l-parti investigata jew l-ilmentatur, kif applikabbli, jingħataw l-opportunità li jagħmlu l-fehmiet tagħhom magħrufa f'konformità mal-paragrafu 1, il-Bord għandu jistabbilixxi limitu ta' żmien xieraq ta' mhux aktar minn ġimagħtejn biex jesprimu l-fehmiet tagħhom.
3. Il-perjodu għall-adozzjoni tad-deċiżjoni vinkolanti tal-Bord previst fl-Artikolu 65(2) tar-Regolament (UE) 2016/679 għandu jiġi sospiż sakemm il-parti investigata jew l-ilmentatur, kif applikabbli, ikunu ppreżentaw il-fehmiet tagħhom jew sakemm jiskadi l-limitu ta' żmien imsemmi fil-paragrafu 2 ta' dan l-Artikolu, skont liema jiġi l-ewwel.

Artikolu 29

Proċedura fir-rigward ta' deċiżjoni skont l-Artikolu 65(1), il-punt (b), tar-Regolament (UE) 2016/679

1. Meta tirreferi sugġett lill-Bord skont l-Artikolu 65(1), il-punt (b), tar-Regolament (UE) 2016/679, l-awtorità superviżorja li tirreferi s-sugġett rigward il-kompetenza għall-istabbiliment ewlieni għandha ttiprovdi lill-Bord bid-dokumenti kollha li ġejjin:
 - (a) sommarju tal-fatti rilevanti, inkluż fir-rigward tal-ipproċessar inkwistjoni;
 - (b) il-valutazzjoni ta' dawn il-fatti f'dak li għandu x'jaqsam mal-kundizzjonijiet tal-Artikolu 56(1) tar-Regolament (UE) 2016/679, b'mod partikolari l-valutazzjoni ta' jekk l-ipproċessar iridx jitqies bħala pproċessar transkonfinali u ta' fejn jinsab l-istabbiliment ewlieni tal-kontrollur jew tal-proċessur;

- (c) il-fehmiet magħmula mill-kontrollur jew mill-proċessur li l-istabbiliment ewlieni tiegħu huwa s-suġġett tar-riferiment;
 - (d) il-fehmiet ta' awtoritajiet superviżorji oħrajn ikkonċernati mir-riferiment;
 - (e) kwalunkwe dokument jew informazzjoni oħra li l-awtorità superviżorja li tkun qed tirreferi s-suġġett tqis rilevanti u meħtieġa sabiex issib riżoluzzjoni dwar is-suġġett.
2. Il-Bord jista' jitlob aktar dokumenti minn awtorità superviżorja fir-rigward tas-suġġett ipprezentat lill-Bord.
 3. Fi żmien għimgha mindu jingħata d-dokumenti u l-informazzjoni msemmija fil-paragrafu 1, il-President tal-Bord għandu jirregistra r-riferiment tas-suġġett ipprezentat lill-Bord. Hekk kif ir-riferiment jiġi rreġistrat, il-fajl għandu jiġi pprovdut lill-membri tal-Bord.

Artikolu 30

Proċedura fir-rigward ta' deċiżjoni skont l-Artikolu 65(1), il-punt (c),

tar-Regolament (UE) 2016/679

1. Meta tikkomunika suġġett lill-Bord skont l-Artikolu 65(1), il-punt (c), tar-Regolament (UE) 2016/679, l-awtorità superviżorja jew il-Kummissjoni għandha tipprovdi lill-Bord b'li ġej:
 - (a) sommarju tal-fatti rilevanti;

- (b) l-opinjoni, skont il-każ, tista' tinħareġ mill-Bord skont l-Artikolu 64 tar-Regolament (UE) 2016/679; jew id-deċiżjoni, jekk ikun il-każ, addottata mill-awtorità superviżorja kompetenti li ssegwi l-opinjoni maħruġa mill-Bord skont l-Artikolu 64 tar-Regolament (UE) 2016/679;
- (c) il-fehmiet tal-awtorità superviżorja li jirreferu s-sugġett jew tal-Kummissjoni dwar jekk, skont il-każ, kienx meħtieġ li awtorità superviżorja tirreferi l-abbozz tad-deċiżjoni lill-Bord skont l-Artikolu 64(1) tar-Regolament (UE) 2016/679, jew jekk awtorità superviżorja ma segwietx l-opinjoni tal-Bord maħruġa skont l-Artikolu 64 tar-Regolament (UE) 2016/679, inkluża indikazzjoni ta' liema partijiet ta' dik l-opinjoni ma ġewx segwiti u referenza għall-parti rilevanti tad-deċiżjoni adottata.

2. Il-Bord għandu jitlob dan li ġej:

- (a) Il-fehmiet tal-awtorità superviżorja allegata li kisret ir-rekwiżit li tirreferi abbozz ta' deċiżjoni lill-Bord jew li naqset milli ssegwi l-opinjoni tal-Bord;
- (b) kwalunkwe dokument jew informazzjoni oħra li l-awtorità superviżorja tqis rilevanti u meħtieġa sabiex issib riżoluzzjoni dwar is-sugġett.

3. Il-Bord jista' jitlob aktar dokumenti minn awtorità superviżorja fir-rigward tas-sugġett ippreżentat lill-Bord.

4. Fi żmien ġimgħa mindu jingħata d-dokumenti u l-informazzjoni msemmija fil-paragrafu 2, il-President tal-Bord għandu jirregistra r-referenza tas-sugġett ippreżentat lilu. Hekk kif ir-riferiment jiġi rreġistrat, il-fajl għandu jiġi pprovdut lill-membri tal-Bord.
5. Meta xi awtorità supervizzorja tiddikjara l-intenzjoni tagħha li tippreżenta l-fehmiet tagħha dwar is-sugġett riferut, din għandha tippreżenta dawk il-fehmiet fi żmien ġimagħtejn mir-riferiment imsemmi fil-paragrafu 1.

Kapitolu VI

Proċedura ta' urġenza

Artikolu 31

Opinjoni urġenti skont l-Artikolu 66(2) tar-Regolament (UE) 2016/679

1. Talba għal opinjoni urġenti tal-Bord skont l-Artikolu 66(2) tar-Regolament (UE) 2016/679 għandha ssir mhux aktar tard minn erba' ġimgħat qabel l-iskadenza tal-mizuri provvizorji adottati skont l-Artikolu 66(1) tar-Regolament (UE) 2016/679 u għandu jkun fiha l-punti li ġejjin:
 - (a) sommarju tal-fatti rilevanti, inklużi l-allegazzjonijiet ta' ksur tar-Regolament (UE) 2016/679;

- (b) deskrizzjoni tal-miżura provvizorja adottata fit-territorju tiegħu tal-Istat Membru tal-awtorità supervizorja li tkun qed titlob l-opinjoni urgenti, id-durata tagħha u r-ragunijiet għall-adozzjoni tagħha, inkluża ġustifikazzjoni tal-ħtieġa urgenti li tittiehed azzjoni sabiex jiġu protetti d-drittijiet u l-libertajiet tas-suġġetti tad-data;
 - (c) ġustifikazzjoni tal-ħtieġa urgenti li jiġu adottati miżuri finali, inkluża spjegazzjoni tan-natura eċċezzjonali taċ-ċirkostanzi li jirrikjedu l-adozzjoni ta' daww il-miżuri finali.
2. Il-Bord jista' jitlob aktar dokumenti minn awtorità supervizorja fir-rigward tas-suġġett ipprezentat lilu għal opinjoni urgenti.
 3. Fi zmien ġimgħa mindu jingħata d-dokumenti u l-informazzjoni msemmija fil-paragrafu 1, il-President tal-Bord għandu jirregistra r-riferiment tas-suġġett ipprezentat lilu. Hekk kif ir-riferiment jiġi rreġistrat, il-fajl għandu jiġi pprovdut lill-membri tal-Bord.

Artikolu 32

Deċiżjoni vinkolanti urgenti skont l-Artikolu 66(2) tar-Regolament (UE) 2016/679

1. Talba għal deċiżjoni vinkolanti urgenti tal-Bord skont l-Artikolu 66(2) tar-Regolament (UE) 2016/679 għandha ssir mhux aktar tard minn erba' ġimgħat wara l-adozzjoni tal-miżuri provvizorji adottati skont l-Artikoli 61(8), l-Artikolu 62(7) jew l-Artikolu 66(1) tar-Regolament (UE) 2016/679. Dik it-talba għandu jkollha l-elementi li ġejjin:
 - (a) sommarju tal-fatti rilevanti, inklużi l-allegazzjonijiet ta' ksur tar-Regolament (UE) 2016/679;

- (b) il-miżura provvizorja adottata fit-territorju tal-Istat Membru tal-awtorità supervizorja li titlob id-deċiżjoni vinkolanti urġenti, id-durata tagħha u r-raġunijiet għall-adozzjoni tagħha, inkluż ġustifikazzjoni tal-ħtieġa urġenti li tittiehed azzjoni sabiex jiġu protetti d-drittijiet u l-libertajiet tas-suġġetti tad-data;
 - (c) informazzjoni dwar kwalunkwe miżura investigattiva meħuda fit-territorju tal-Istat Membru tal-awtorità supervizorja li titlob id-deċiżjoni vinkolanti urġenti u twegibiet riċevuti mill-partijiet investigati jew kwalunkwe informazzjoni oħra fil-pussess tal-awtorità supervizorja rikjedenti;
 - (d) ġustifikazzjoni tal-ħtieġa urġenti li jiġu adottati miżuri finali , filwaqt li titqies in-natura eċċezzjonali taċ-ċirkostanzi li jirrikjedu l-adozzjoni ta' daww il-miżuri, jew prova li awtorità supervizorja naqset milli tikkonforma mal-Artikolu 61(5) jew l-Artikolu 62(2) tar-Regolament (UE) 2016/679;
 - (e) meta l-awtorità supervizorja rikjedenti ma tkunx l-awtorità supervizorja ewlenija, il-fehmiet tal-awtorità supervizorja ewlenija.
 - (f) fejn applikabbli, il-fehmiet tal-istabbiliment lokali tal-partijiet investigati li lilhom ġew indirizzati il-miżuri provvizorji mesmmija fl-Artikolu 66(1) tar-Regolament (UE) 2016/679.
2. Il-Bord jista' jitlob aktar dokumenti minn awtorità supervizorja fir-rigward tas-suġġett ipprezentat lillu.

3. Fi zmien ġimgħa minn meta jircievi d-dokumenti u l-informazzjoni msemmija fil-paragrafu 1, il-President tal-Bord għandu jirreġistra r-riferiment tas-suġġett ippreżentat lillu. Hekk kif ir-riferiment jiġi rreġistrat, il-fajl għandu jiġi pprovdut lill-membri tal-Bord.
4. Meta l-Bord jadotta deċiżjoni vinkolanti urġenti li tindika li għandhom jiġu adottati miżuri finali, l-awtorità superviżorja li lilhom ikunu indirizzati d-deċiżjonijiet għandhom jadottaw dawn il-miżuri qabel l-iskadenza tal-miżuri provviżorji adottati skont l-Artikolu 66(1) tar-Regolament (UE) 2016/679.
5. Meta deċiżjoni vinkolanti urġenti tindika li l-miżuri finali ma jehtigux li jiġu adottati b'mod urġenti, l-awtorità superviżorja ewlenija u l-awtoritajiet superviżorji l-oħrajn ikkonċernati għandhom isegwu l-proċedura fl-Artikolu 60 tar-Regolament (UE) 2016/679.

Artikolu 33

Deċiżjoni urġenti jew deċiżjoni vinkolanti urġenti skont l-Artikolu 66(3) tar-Regolament (UE) 2016/679

1. Talba għal deċiżjoni urġenti jew deċiżjoni vinkolanti urġenti tal-Bord skont l-Artikolu 66(3) tar-Regolament (UE) 2016/679 għandu jkun fiha dan li ġej:
 - (a) sommarju tal-fatti rilevanti;

- (b) il-ġustifikazzjoni tal-ħtieġa urġenti li jittieħdu miżuri xierqa sabiex jiġu protetti d-drittijiet u l-libertajiet tas-suġġetti tad-data, filwaqt li titqies in-natura eċċezzjonali taċ-ċirkostanzi li jeħtieġu l-adozzjoni ta' tali miżuri, b'mod partikolari elementi li l-awtorità superviżorja kompetenti kellha tqis sabiex tiproteġi d-drittijiet u l-libertajiet tas-suġġetti tad-data;
 - (c) meta rilevanti u disponibbli, informazzjoni dwar kwalunkwe miżura investigattiva meħuda mill-awtorità superviżorja rikjedenti fit-territorju tal-Istat Membru tal-awtorità superviżorja li tkun qed titlob opinjoni urġenti jew deċiżjoni vinkolanti urġenti u twegġibiet riċevuti mill-istabbiliment lokali tal-partijiet investigati jew kwalunkwe informazzjoni oħra fil-pussess ta' dik l-awtorità superviżorja rikjedenti;
 - (d) il-fehmiet tal-awtorità superviżorja kompetenti msemmija fl-Artikolu 66(3) tar-Regolament (UE) 2016/679;
2. Il-Bord jista' jitlob aktar dokumenti minn awtorità superviżorja fir-rigward tas-suġġett ippreżentat lillu.
 3. Fi żmien ġimgħa minn meta jingħata d-dokumenti u l-informazzjoni msemmija fil-paragrafu 1, il-President tal-Bord għandu jirreġistra r-riferiment tas-suġġett ippreżentat lillu. Hekk kif ir-riferiment jiġi rreġistrat, il-fajl għandu jiġi pprovdut lill-membri tal-Bord.

Kapitolu VII

Dispożizzjonijiet ġenerali u finali

Artikolu 34

Statistika tal-infurzar għall-każijiet li jikkonċernaw l-ipproċessar transkonfinali

1. Bħala parti mir-rapport annwali li għandu jittfassal skont l-Artikolu 71 tar-Regolament (UE) 2016/679, il-Bord għandu jipprovdi statistika dwar l-infurzar tar-Regolament (UE) 2016/679 f'każijiet li jaqgħu fil-kamp ta' applikazzjoni ta' dan ir-Regolament, u b'mod partikolari:
 - (a) l-għadd ta' każijiet ibbażati fuq l-ilmenti u *ex officio* mibdija;
 - (b) l-għadd ta' każijiet ibbażati fuq l-ilmenti u *ex officio* konkluzi;
 - (c) l-għadd ta' investigazzjonijiet mitluba mill-awtoritajiet superviżorji kkonċernati skont l-Artikolu 61(1) tar-Regolament (UE) 2016/679;
 - (d) l-għadd ta' lmenti mressqa;
 - (e) l-għadd ta' lmenti rrifjutati jew miċhuda kompletament jew parzjalment;
 - (f) id-durata medja tal-każijiet ibbażati fuq l-ilmenti u *ex officio* konkluzi;
 - (g) l-għadd u l-ammont ta' multi maħruġa u imposti skont l-Artikoli 83 u 84 tar-Regolament (UE) 2016/679.

2. Meta l-istatistika msemija fil-paragrafu 1 ma tkunx direttament disponibbli għall-Bord, l-awtoritajiet supervizzorji għandhom, fuq talba, jipprovduha lill-Bord mingħajr dewmien.

Artikolu 35

Rapport tal-Kummissjoni

Il-Kummissjoni, bħala parti mir-rapport tagħha dwar l-evalwazzjoni u r-rieżami tar-Regolament (UE) 2016/679 skont l-Artikolu 97 tar-Regolament (UE) 2016/679, għandha tirrapporta wkoll dwar l-applikazzjoni u l-funzjonament ta' dan ir-Regolament.

Artikolu 36

Dispożizzjonijiet tranżitorji

Il-Kapitoli III u IV għandhom japplikaw għal investigazzjonijiet *ex officio* miftuħa wara ... [15-il xahar wara d-data tad-dhul fis-seħh ta' dan ir-Regolament] u għal investigazzjonijiet ibbażati fuq l-ilmenti fejn l-ilment ikun gie pprezentat wara ... [15-il xahar mid-data tad-dhul fis-seħh ta' dan ir-Regolament].

Il-Kapitoli V u VI għandhom japplikaw għall-każijiet kollha riferuti għar-risoluzzjoni għat-tilwim skont l-Artikolu 65 u l-proċedura ta' urgenza skont l-Artikolu 66(2) u (3) tar-Regolament (UE) 2016/679 wara ... [15-il xahar mid-data tad-dhul fis-seħh ta' dan ir-Regolament].

Artikolu 37

Dhul fis-seħħ u applikazzjoni

1. Dan ir-Regolament għandu jidhol fis-seħħ fl-għoxrin jum wara dak tal-pubblikazzjoni tiegħu f' *Il-Ġurnal Uffiċjali tal-Unjoni Ewropea*.
2. Dan ir-Regolament għandu japplika minn ... [15-il xahar mid-data tad-dhul fis-seħħ ta' dan ir-Regolament].

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul ..., ...

Għall-Parlament Ewropew

Il-President

Għall-Kunsill

Il-President
